

No. 4 — 5

זאמלונג „פאָלקסבילדונג“

עללען קעי.

די שולע פון דער צוקונפט.

איבערז. דורך י. גאָלדשמידט

פרייז 20 סענט.

ארויסגעגעבן פון

פערלאג „פאָלקסבילדונג“

הויפט-פערקויף בני דעם „ליטערארישען פערלאג“

ניואַרק

256 איסט בראָדוויי,

1915.

HARVARD  
UNIVERSITY  
LIBRARY

716





No. 4 — 5

זאמלונג „פאָלקסבילדונג“

עללען קעי.

## די שולע פון דער צוקונפט.

איבערז. דורך י. גאָלדשמידט

פרייז 20 סענט.

ארויסגעגעבען פון

פערלאג „פאָלקסבילדונג“

הויפט-פערקויף ביי דעם „ליטערארישען פערלאג“

ניואַרק

256 איסט בראָדוויי,

1915.



Digitized by the Internet Archive  
in 2016 with funding from  
Boston Public Library

<https://archive.org/details/dishulefundertsu00keye>



איך וויל דאָ אין קורצע שטריכען איבערגעבען מיינע  
 חלומות פון אַ צוקונפטסשול, וואו די קינדערשע נשמה'לעך  
 זאָלען קענען בעקומען אַ פרייע פולע זעלבסטענטוויקלונג. איך  
 זאג מיט אַ כיוון „חלומות“, אום מען זאָל ניט מיינען, אז איך  
 פרעטענדיר און האָב בדעה צו געבען אַ פראָגראַם פון רעפאָר-  
 מען פאר דער געגענוואָרט.

\* \*

\*

מיין ערשטער טרוים איז, דער קינדערגאָרטען און די  
 קליינקינדערשול זאָלען איבעראַל פערביטען ווערען אויף דעם  
 הויזליכען אונטערריכט.

ס'איז קיין ספק ניט, אז די גאנצע בעוועגונג צו רעפאָר-  
 מירען די ערציהונג, וואָס דער פועל-יוצא איהרער, צווישען  
 אנדערע רעזולטאַטען, איז געווען די בעשאַפונג פון פעסטאַלאַציע-  
 און פרעבעל-שולען און פון אנדערע עהנליכע אַנשטאַלטען---  
 אז אָט די גאנצע בעוועגונג האָט געהאַט אַ טיעפע שטאַרקע  
 ווירקונג אויף דער אויסבילדונג פון בעסערע ערציהערינס. איך  
 האלט אָבער פאר אַ גרויסען אונגליק דאָס, וואָס די געזעלשאַפט  
 איז אַלץ מעהר גענייגט צו בעטראַכטען די „יאסלעס“ (פריוטען),  
 דעם קינדערגאָרטען און די קינדערשול אַלס דעם אידעאַלען  
 פלאַן פון ערציהונג. אין יעדער דיסקוסיע איבער די  
 מעגליכקייטען פון דער פרוי צו אַרבייטען אינ'ם געזעלשאַפט-  
 ליכען לעבען ווייזט מען אָן, אז אָט דער ערציהונגס-פלאַן וועט  
 בעפרייען די מוטערס פון דער השגחה איבער די קינדער--- און

די קינדער פון דער שלעכטער ערציהונג מצד די מוטערס --- און וועט די פרויען געבען די מעגליכקייטען צו ארבייטען אויסער-האלב די די אמות פון פאמיליענלעבען. אנאמערקאנישע שריפטשטעלערין שלאגט פאר אלס א מיטעלוועג, אז יעדע פערזאנליכע בעגאבטע מוטער זאל צו איהרע קינדער צוועצען א גרופע פרעמדע קינדער און ערציהען זיי אלע צוזאמען. אבער וואס עס וועלען בעקומען אונטער אזעלכע פערהעלטניסען די אייגענע, דאס איז גענוג גוט בעקאנט פון יענע ארימע קינדער, וואס זענען אויסגעוואקסען אין ערציהונגס-אנשטאלטען, וואו זייערע עלטערן זענען געווען משגיחים, און פון די ארימע עלטערן, וועלכע האבען געליטען דערפון, וואס זיי האבען אונטער אט די פערהעלטניסען ניט געקענט גענוג אכטונג געבען אויף די אייגענע קינדער.

ס'איז גאנץ ריכטיג, אז אונטער די איצטיגע פערהעלט-ניסען, מיט אנאונגעהוירער צאהל מוטערס, וואס ארבייטען אויסער'ן שטוב און וואס זענען שלעכט פארבערייטעט פאר זייערע פליכטען, --- זענען די פערשיעדענע פריוטען און דער קינדערגארטען געווען און זענען נאך אויך איצט פאר פיעלע קינדער א גליק. און א וואסער-ס'איז טיפ פון א קינדערגארטען וועט אפשר שטענדיג נויטיג זיין אלס הילפסמיטעל, אין בעזונדערע פערהעלטניסען, צום ביישפיעל, ווען א קינד האט ניט קיין שפיעל-חברים, אדער ווען א מוטער האט ניט קיין חשק אדער קיין פעהיגקייטען אליין צו ערציהען. דאס שטאמט געוועהנליך דערפון, וואס די מוטער האט א צוראונ-רוהיגען, א צוויילענסשוואכען, אדער א צומעלאנכאלישען באראקטער.

אין א סך פאלען קען מען נאך אויך איצט מסכים זיין מיט דער מיינונג פון מערי וואלסטאנקראפט, ארויס-

געזאגט נאך מיט הונדערט יאָהר צוריק: „אויב די קינדער  
 ווערען ניט ערמאָרדעט פון זייערע אונטוויסענדע מוטערס פיזיש,  
 דאן געהען זיי אָבער צו גרונד פסיכיש דורך די אונפעהיגקייט  
 פון די מוטערס צו ערציהען. די ערשטע זעקס יאָהר פון די  
 קינדערס לעבען, די טייערסטע צייט, ווען עס ווערט בעשטימט  
 די גאנצע ענטוויקלונג פון זייער כאַראַקטער, לאָזען די מוטערס  
 זיי איבער אויף די הענד פון דער דיענערשאַפט. אַמאָל וואָלט  
 אפשר גראַדע די פשוט'ערע עהרליכערע דיענערשאַפט געהאַט  
 אַ בעסערע ווירקונג אויף דעם קינדס ערציהונג, --- ווערט אָבער  
 אַט די ווירקונג בטל דורך די גראַבע בעהאַנדלונג געגען די  
 שטוב־מענשען מצד די עלטערן. דערנאָך גיט מען די קינדער  
 איבער דער שול, וועלכע דאַרף אויסוואַרצלען די שלעכטע זיטען  
 זייערע, וואָס נור די וואַכזאַמע השגחה פון די מוטערס וואָלט  
 גאָר לכתחילה געקענט פעהיטען פון זיי. די שול אָבער גע-  
 ברויכט דערויף אזוינע מיטלען, וואָס לעגען פון זייער זייט דעם  
 יסוד צו אלערליי מאוס'ע געווענהייטען. אָבער ווייל עס זענען  
 נאָך דאָ אַ סך אזוינע פאלען, ווייל עס וועלען נאָך אימער זיין  
 מוטערס אָהן ערציהערישע פעהיגקייטען, וואָלט פונדעסטוועגען  
 געווען אַ לייכטזין צו מיינען, אז דאָס רוב פרויען קענען ניט  
 אויסגעבילדעט ווערען אלס ערציהערינס, ווען מ'זאָל ווירקליך  
 שטעלען די אויסבילדונג צו זיין אַ ערציהערין אלס אַ נויטיגען  
 פונקט אין דער פרוי'ס ענטוויקלונג. צו בעשאַפען אַ נייעם דור  
 ערצויגענע מוטערס, וואָס זאָלען צווישען אַנדערע זאַכען, בע-  
 פרייען די קינדער פונ'ם קינדער-גאָרטען סיסטעם, --- דאָס איז  
 איינע פון די אויפגאַבען פון דער צוקונפט. מען נעהמט ביי אונז,  
 צום ביישפּיעל, די קינדער שוין אינ'ם עלטער פון צוויי-דריי  
 יאָהר און מען זעצט זיי צוזאַמען אין סטאַדעס, מען לאָזט זיי  
 אַרבייטען נאָך איין פלאַן און מאַכען איינע און די זעלבע



קליינליכע, נארישע און אוננוציגע ארבייט. דאָס הייסט ביי אונז  
--ערציהען מענשען, אין אמת אָבער מושטירט מען אויף אזא  
שטייגער נור אויס אָנשטאָט לעבעדיגע מענשען--ליימענע גולם'ס.  
ווער עס האָט אַלס קינד געשפּיעלט זיך אויפ'ן ברעג ים, אָדער  
אין וואַלד, אין אַ גערוימען קינדער-צימער אָדער אויף אַ בוידעם,  
און האָט אויך אנדערע קינדער אזוי שפּיעלען געזעהען, דער  
ווייס, וואָס פאַר אַנ'אונגעהויער גרעסערן ווערט אזא פרייעס  
שפּיעל האָט פאַר דער פערטיעפונג פון דער נשמה, פאַר דער  
אונטערנעהמונגסלוסט און פאַר דער פאַנטאזיע פון קינד, אין-  
פּערגלייך מיט די שפּיעלען און בעשעפטיגונגען, וואָס ערוואַקסענע  
אָרדנען פאַר איהם איין און האַקען איבער אינמיטען, ווען  
ס'קומט די מינוט. אָנשטאָט צו געוועהנען די קינדער צו קענען  
זיך אליין אונטערהאַלטען און פערברענגען די צייט אין דער  
איינזאַמקייט, ערציהט מען אין זיי דורך אָט די קינצליכע  
שפּיעלען אַ געווענהייט, צו אונטערהאַלטען זיך אין סטאַדעס--  
אַ געווענהייט וואָס איז איינע פון די סימנים פון גייסטיגער געמיינ-  
הייט, וואָס ברענגט די קינדער צו שאַפען איבעריגע זאַכען און  
זיך נאָך דערצו איינצורעדען, אז דאָס זענען נוצליכע, „ארבייטען“!  
לערנען די קינדער צו פּעראַכטען אַלץ וואָס ניט נויטיג, אַלץ  
וואָס פּערדאַרבט, פּערקינצעלט און מאַכט שווער דאָס לעבען;  
לערנען זיי, צו מאַכען דאָס לעבען איינפאַכער און צו זוכען זיינע  
גרויסע ווירקליכע ווערטען--אָט וואָס עס דאַרף זיין די אויפ-  
גאַבע פון דער ערציהונג. דאָס קינדערגאַרטען-סיסטעם איז,  
פּערקעהרט, איינס פון די בעסטע מיטלען, צו ערציהען שוואַכע  
דילעטאַנטען און פּער'עקשנ'טע סטאַדע-לייט!

האַלט מען אָבער אז דער קינדערגאַרטען איז נויטיג אויף  
ווייטער אָדער אויך אין דער צוקונפּט, דאַן דאַרף ער פאַר די  
קינדער זיין אַ פּלאַץ, וואו זיי זאָלען האָבען די זעלביגע פרייהייט



ווי קעצלעך אָדער הינטלעך, צו שפיעלען זיך פאר זיך אליין און  
אליין פון זיך עפּים אויסצוטראכטען, און וואו זיי זאָלען זיין  
פערזאָרגט מיט מיטלען, אויסצופיהרען זייערע שפיעלען, און  
מיט חברים, צו שפיעלען זיך מיט זיי. לאָז דערביי זיצען אַ קלוגע  
פּרוי און אכטונג געבען, אָבער אַריינמישען זיך זאָל זי נור דאָן,  
ווען די קינדער האלטען ביים אַנטאָן אַ שאַדען זיך אליין אָדער  
איינס דעם אַנדערן. לאָז זי זיי ווייזען דאָס און יענץ, דערצעהלען  
זיי אַ מעשה'לע אָדער לערנען אַ פרעהליכען שפיעל, אָבער אין  
אַלע איבריגע זאכען דאַרף זי בלייבען לפנים גאַנץ פאַסיוו, און דאָך  
אונערמיעדליך אַקטיוו בעאַבאכטען די כאַראַקטער־שטריכען,  
די נייגונגען און פעהיגקייטען, וועלכע ווייזען זיך קלאַר אַרויס נור  
אין אַט דער פרייער פאָרם פון שפיעל. אויף אַזאַ אופן דאַרף  
אויך די מוטער אכטונג געבען, ווי אַזוי די קינדער שפיעלען זיך,  
ווי אַזוי זיי בעהאַנדלען זייערע שפיעל־חברים, וואָסערע נייגונגען  
זיי ווייזען אַרויס בעת'ן שפיעל, און זאַמלען וואָס מעהר מאַטע-  
ריאַל, אַריינמישענדיג זיך וואָס וועניגער. די דאָזיגע לאַנג-  
דויערענדע, אַלזייטיגע, אַנגעשטרענגטע פאַסיווע בעאַבאכטונג  
פערשאַפט סוף כל סוף דער מוטער אַ מעהר אָדער וועניגער  
גענויע קענטנים פונ'ם קינד; אינגאנצען קען אַ מענש קיין  
מאָל ניט דערקענען דעם כאַראַקטער פונ'ם צווייטען, עס מעג  
אַפילו זיין אַ מוטער, וואָס האָט איהר קינד דאָס לעבען געגעבען  
און שענקט עס איהם טאָג־טעגליך אויף־ס'ניי. ס'איז דאָ אַ גאַנץ  
ריכטיגע מיינונג, אַז פונקט אַזוי ווי דאָס געבאָרען אַ קינד איז  
אַ צייכען פון פיזישער צייטיגקייט, אַזוי איז דאָס ערציהען אַ  
קינד אַ סימן פון פסיכישער צייטיגקייט. אָבער דורך זייער אונ-  
פעהיגקייט אַריינצוקוקען אין דער נשמה פונ'ם קינד, פערבלייבען  
דאָס רוב עלטערן זייער גאַנץ לעבען אונצייטיג. זיי קענען זיין  
דורכגעדורנגען מיט די בעסטע פרינציפען, מיט דער גרעסטער

געטרייקייט און איבערגעבענקייט זייער חוב, און צו דער  
זעלבער צייט—שטאָר-בלינד זיין געגען דער נאטור פון די קינדער,  
לגמרי ניט פערשטעהן די ווירקליכע אורזאכען פון זייערע  
האנדלונגען און די פערשיעדענע פערבינדונגען, וועלכע קומען  
פאַר צווישען געוויסע אייגענשאפטען פון באראקטער.

מיר'ן דערמאָנען אייניגע פון די גרעכסטע טעות'ן וואָס  
מען בעגעהט געגען קינדער. א קינד, וואָס פערקוקט זיך נייגעריג  
אין א שפיעגעל, בעשולדיגט מען אין קאָקעטעריי; א קינד, וואָס  
ענטפערט ניט, אָדער פאָלגט ניט, פאַר מורא, אָדער צומושט-  
קייט בעת מ'ווענדט זיך צו איהם מיט שטרענגע אָדער אונפער-  
שטענדליכע ווערטער, רופט מען עקשן. א קינד, וואָס קען ניט  
ערקלערען זיינע האנדלונגען אין אזוינע קלייניגקייטען, וואָס  
אפילו דערוואַקסענע פערלירען אין זיי אָפט דעם זכרון, אזא  
קינד האלט מען פאַר א ליגנער; און אויב דאָס קינד נעהמט  
עפעס, ניט געפרעגטערהייט, ווייל עס האָט נאָך ניט קיין בע-  
גריף וועגען אייגענטום-רעכט, זידעלט מען עס: גנב! א קינד,  
וואָס זאָגט, דאָס ער ווייס, אז ער איז שלעכט, נור ער וויל אזוי  
זיין, --- האלט מען פאַר אַנעזות-פנים און א פערדאָרבענעם;  
בעת אין דער אמת'ן בעווייזט דאָס גאָר געראדע פערקעהרט  
אזא זעלבסטבעוואוסטען באראקטער, וואָס מען קען אויף איהם  
ווירקען אויפ'ן בעסטען אופן. אויב א קינד, וואָס איז אַרייניג-  
געטאָן אין זיינע געדאַנקען, פערגעסט די אלטעגליכע קלייניג-  
קייטען, זאָגט מען אז ער איז א תם. און ווען א קינד ווייזט  
אפילו ארויס ווירקליכע עקשנות, ליגנערשאפט אָדער פוילקייט,  
דאן ווערען אָט די פעהלערען בעטראכט פאַר א צולאָזענקייט,  
בעת אין אמת'ן שטאַמען זיי גאָר אָפט פון אַנאָדער פעהלער,  
וואָס ליעגט פיעל טיעפער און וואָס מיט איהם גאָר דאָרף מען  
קעמפפּען, אָדער אַמאָל, פערקעהרט, ליעגט גאָר די אורזאכע



אין א גוטע אייגענשאפט פון כאראקטער, וואָס מען קען נאָך  
לייכט איבערפיהרען, ווען מ'זאָל דעם פעהלער בעקעמפפּען מיט  
ניט געהעריגע מיטלען.

אָבער אפילו יענע היינטוועלטליגע עלטערן, וואָס זענען  
שוין פעהיג אריינצוקוקען אין דער נשמה פון זייערע קינדער  
בעסער ווי די טאטעס און מאמעס פון אמאָליגער וועלט, זענען  
פונדעסטוועגען אויך ניט אימשטאַנד צו שטודירען דעם כאראק-  
טער פון די קינדער, וואָס זענען שוין פון די צארטעסטע יאָהרען  
זייערע איינגעשפאנט אין יאָך פון דעם קינדערנאַרטען און דער  
שול. דערפון, וואָס די עלטערן פערשטעהן ניט זייערע קינדער,  
שטאַמען עס יענע אלע טעות'ן און פעהלערען, וואָס זענען אָפט  
די סבה פונ'ם טיעפען תהום צווישען קינדער און עלטערן, וואָס  
פערביטערט איצט דאָס לעבען פון א סך פאמיליען. נור די  
מוטער און דער פאָטער, וואָס זענען מסוגל טיעף צו אכטען  
די אינדיווידואליטעט פון זייערע קינדער און צו גלייכער צייט  
דאָס גאנצע לעבען אונערמידליך צו בעאָבאַכטען זיי, נור אזוינע  
עלטערן קאָנען אויסמיידען דעם געוועהנליכען טעות פון הייגטיגער  
צייט, צו פערלאנגען פון א דאָרנשטרויך ווייגטרויבען. דאָס  
שטודירען מיט א טיעפזיכטיגען אויג די קינדערשע פסיכאָלאָגיע  
ברענגט מיט זיך די עניות'דיגע צופריעדענקייט, ניט צו וועלען  
שאפען דאָרטען, וואועס איז קיין שטאָף צום שאפען ניטאָ, אָבער  
פעהיג צו זיין צו ענטוויקלען יענע אייגענשאפטען, וואָס געפיגען  
זיך שוין אין דעם קינד'ס נשמה. און דאָס וועט אָבהאַלטען א  
סך עלטערן צו פערלאנגען פון זייערע קינדער אזוינע איבריגע  
זאַכען, וואו די ענערגיע געהט לאיבור און וואָס פערשאפט  
אומזיסטע יסורים סיי די עלטערן סיי די קינדער.

אָבער דאָס שטודירען די פסיכאָלאָגיע פון א קינד, וואָס  
ווערט אָנגעהויבען פון זיין געבאָרען אָן און ווערט פאָרטגעזעצט

בעת זיין שפיעלען, ביי זיין ארבייט און זיין רוה; אזא שטודיום, וואָס ווערט טאָג-טעגליך איבערגע'חזר'ט און אונטערזוכט, פערלאנגט דעם גאנצען מענשען. דאָס איז נור מעגליך פאר אַ מענשען, וואָס האָט אונטער זיין השגחה וועניג קינדער. אין סטאדעס איז דאָס אונמעגליך, ווייל מאַסענווייז זענען די קינדער מעהר אָדער וועניגער עהנליך איינס אויף דאָס אנדערע, וואָס ס'מאכט די השגחה נאָך שווערער.

דער קינדער-גאָרטען איז נור אַ פאבריק, און דאָס וואָס די קינדער לערנען דאָרטען צו „ארבייטען“ לויט אַ פארטיגען מוסטער, אָנשטאָט צו קנעטען זייערע לייס-קוגעלעך לויט'ן אייגענען געשמאק, דאָס קען דיענען פאר אַ טיפישען ביישפיעל פון דעם פראָצעס, וואָס ס'מאכט דורך דאָס קליינע מענשען-מאטעריאל, ד. ה. דאָס קינד אליין. פונ'ם אונטערשטען פאבריק-שטאָק (דער קינדער-גאָרטען) ווערען די אויסגעטאָקטע צאצאָקעס אַרויפגעשיקט אויפ'ן העכערען שטאָק (די שול) און פון דאָנען געהען זיי אַרויס-- צוואַנציג אויפ'ן טויז!

דער צוועק אָבער פון דער שול-ערציהונג דאָרף זיין-- גע-גענצוויירקען מיט אלע כחות דער דאָזיגער טויז-אַרבייט, וואָס איז אזוי שטארק אין דער מאָדע היינטיגע צייטען. דאָס שאַפען אַ וואָס מעגליך גרעסערע צאָהל אינדיווידועלע שול-מעטאָדען וואָלט אפשר געקענט פערקלענערן די אָגולנע פראָדוקציען פון שאַבלאָן-מענשען.

כל זמן עס עקזיסטירען נאָך גרויסע שטעדט, מוז מען פאר די אַרימע קינדער דאָרטען שאַפען די מעגליכקייטען, וואָס ס'האָבען די דאָרפישע קינדער: צו מאַכען זיך שפיעלזאכען פונ'ם וועלטעל וואָס אַרום זיי און אויסצופיהרען אין דער היימישער סביבה אמת'ע „ארבייט“, ניט די שפיעל-„ארבייט“ פון קינדער-גאָרטען, וואָס האָט קיין שום שייכות ניט מיט דעם



ערנסט פון דער ווירקליכקייט. א קלוגע מוטער אָדער לעהרערין  
 נעהמט איבער פונ'ם קינדערגאָרטען-סיסטעם פונקט אזוי פיעל,  
 וויפיעל ס'איז נויטיג אויף אויסצולערנען די קינדער צו בעאָב-  
 אַכטען די נאָטור און זייער אַרומיגע סביבה, אויף צו פערבינדען  
 צייטענווייז זייער טעטיגקייט מיט אַ וואָסער-ס'איז נוצליכען  
 צוועק און זייער פערגעניגען מיט אַ וועלכען ס'איז ערנסטען  
 געדאָנק.

דער פרעבעל-פרינציפ: „לאָמיר לעבען פאר די קינדער!“  
 דאָרף פערביטען ווערען אין אַנאָדערן, מיט אַ רייכערן אינ-  
 האַלט: „לאָמיר די קינדער לאָזען לעבען!“.

און דאָס בעטויט אַגב--- בעפרייען די קינדער פון דער  
 אויס'חזר'ן-דרעסירונג, פון די מעטאָדיק-פאָרמען, פון דעם  
 סטאָדעס-יאָך אין יענע יאָהרען, ווען די שטילע פערבאָרגענע  
 אַרבייט פון דער נשמה איז פונקט אזוי וויכטיג, ווי דאָס וואַקסען  
 פונ'ם קערענדל אין דער ערד! דאָס קינדערגאָרטען-סיסטעם  
 אָבער איז גלייך צו דעם ווי מען לאָזט וואַקסען די קערנדלעך  
 אויף אַ טעלער, וואו ער לאָזט זיך פאָנאָדער אפילו גאָנץ שען  
 --- אָבער אויף אַ קורצע צייט.

די נשמות פון די דייטשען ווערען שוין אין קינדער-גאָרטען  
 אויסגעמושטירט פאָרן מונדיר, און בכלל מאַכט אומעטום די  
 שול מיט איהר סטאָדע-און מיליטער-גייסט אַ וועג פאָר געזעל-  
 שאַפטליכער געמיינהייט און פערדאָרבענקייט. די מאָדערנע  
 געזעלשאַפט דערגעהט אזוי ווייט, אַז זי חזר'ט אָפּט איבער די  
 פערברעכענס פון אַלע פערנאָנגענע יאָהרהונדערטען, הגם אין  
 פריוואַטען לעבען קענען זיך די היינטיגע מענשען אפשר זיין  
 גאָנץ שענע לייט. וואָרום די גרויסע פערברעכער, וואָס פיהרען  
 נאָך זיך די מאַסע וואָלטען קיין מאָל ניט געקענט ברענגען די  
 מאַסע אין בעוועגונג, ווען זי וואָלט לחלוטין ניט געווען ערצויגען

אלס מאסע, צו האלטען זיך בלינד אָן די אלגעמיינ־אָנגענומענע  
 געזעצען פון עהרע, אלגעמיינ־אָנגענומענע פאטריאטישע גע-  
 פיהלען און קאלעקטיווע בעגריפען פון פליכט און רעכט. דאָס  
 קינד לערנט זיך אויס צו זיין געהאָרכזאם זיין שול, לאַיאַל קעגען  
 זיין קרייזעל חברים, און שפעטער בנוגע צו זיין אוניווערזיטעט,  
 זיין קאָרפּאָראַציע, זיין שטעלע --- ס'לערנט זיך דאָס אויס פריהער  
 נאָך איידער ס'בעווייזט צו פערשטעהן, ווי צו פעהאָלטען זיך  
 עהרליך צו די פאָדערונגען פונ'ם אייגענעם געוויסען, צום  
 אייגענעם געפיהל פון רעכט, צו די אייגענע פערלאַנגען און  
 נייגונגען. ס'לערנט זיך אויס צו קוקען דורך די פינגער, צו פער-  
 גלעטען און פערפוצען, צו פערלייקענען די חטאים פונ'ם אייגענעם  
 חבר'שען קרייזעל, פון דער אייגענער קאָרפּאָראַציע, פונ'ם איי-  
 גענעם פאָטערלאַנד.

דערפון קומען עס אַרויס אויף דער וועלט איהרע דרייפוס-  
 אפערען און איהרע טראַנסוואַל-מלחמות.

וויל מען ערציהען מענשען און ניט קיין מאסע, דאָן דאַרף  
 מען ווירקליך אָננעהמען דאָס ערציהונגס־פראָגראַם פונ'ם  
 גרויסען מלוכה־מאַן שטיין: „ענטוויקלען יענע אלע אימפולסען,  
 נייגונגען, וואָס פון זיי הענגט אָב דער ווערט און די קראַפט  
 פונ'ם מענשען". דאָס איז אָבער מעגליך נור, ווען מען לערנט  
 דאָס קינד ווי מעגליך פריהער צו פערשטעהן די פרייהייט און  
 די געפאָהר פון דער אייגענער בחירה, דאָס רעכט און די  
 אחריות פונ'ם אייגענעם ווילען, די תנאים און די אויפגאבען  
 פון די אייגענע נסיונות --- געראַדע אַלזאָ דאָס, וואָס דער  
 קינדער־גאָרטען אַרבייט אונבעוואוסט אַנטקעגען דעם, און  
 וואָס ס'איז מעגליך אויסצופיהרען נאָר אין אַ היים. אַוועק־  
 שטעלען יעדען יחיד פנים אל פנים מיט זיין אייגענעם געוויסען  
 --- דאָס איז דער בעסטער רעזולטאַט פון דער ערציהונג. און



דאָס שליסט בשום אופן ניט אויס די מעגליכקייט פאַר דעם  
זעלבען יחיד ביסלעכווייז, שריט פאַר שריט צו פיהלען דאָס גליק  
און דאָס בעדערפנים צו זיין א נוצליכער פרט, וואָס דיענט דעם  
בלל, אַ פריער אין דער-היים, דער-נאָך אינ'ם חבר'שען קרייזעל,  
אינ'ם פאָטערלאַנד, און לסוף אין דער גאנצער וועלט. דער  
אונטערשיעד איז נור, וואָס אין איין פאל איז דער מענטש אַ  
לעבעדיגע צעלע, וואָס ווירקט-מיט ביים אויפבויען לעבעדיגע  
פאַרמען, און אין אנדער פאל איז ער אַ ציעגעל, וואָס ווערט  
געברויכט אויף צום בויען מיט איהם!

אַבער דער קינדער-גאָרטען און די שולע שטעהען נידרי-  
גער פאַר דער אייגענער היים ניט נור בנוגע דער ענטוויקלונג  
פון דער פערזענליכקייט, נאָר אויך אין דעם פרט פון ערציהען  
דעם געפיהל. אין דעם געשלאָסענעם קליינעם קרייז קען דאָס  
געפיהל ווערען איניג און אויפריכטיג; דאָ קען זיך ענטוויקלען די  
צערטליכקייט דורך די נאטירליכע האַנדלונגען פונ'ם היימישען  
לעבען. דער קינדער-גאָרטען אַבער און שפעטער די שולע רייסען  
אַב די קינדער פון די נאטירליכע היימישע פליכטען און שטעלען  
זיי געוויסע פאָדערונגען, וואָס קענען אויסגעפיהרט ווערען בלויז  
אין סטאדעס. דאָ טרעט דאָס קינד אריין אין פיעל אויבער-  
פלעכליכע פעהעלטניסען, און דערפון וויעדער איז דער פועל-  
יוצא --- אויבערפלעכליכקייט פון געפיהל. אַט דערין בעשטעהט  
עס טאָקי די גרויסע געפאָהר פון דעם צופריה אָנגעפאָנגענעם  
שול-לעבען, פונקט אזוי ווי דאָס צו-איינזייטיגע היימישע לעבען  
איז געפעהרליך דערמיט, וואָס דאָרטען ווערט דאָס געפיהל  
שוין צופיעל קאָנצענטרירט, ווערט שוין צופיעל פערטיעפט.

אין די ערשטע צוועלף יאָהר פונ'ם קינד שטעלט זיך איין  
דאָס געפיהל און עס בעקומט זיין ענדגילטיגע ענטוויקלונג, וואָס  
שפיעלט די ענטשיידענע ראָלע אויף דאָס גאנצע לעבען.

דעריבער האָט די הויזליכע ערציהונג אין די דאָזיגע יאָהרען פונקט אזאָ וויכטיגע בעדייטונג, ווי דאָס לעבען פון די קינדער אין אַ געזעלשאַפט פון גוטע חברים שפעטער, ווען זיי האָבען שוין אַריבערגעטרעטען דעם צוועלפיעהריגען עלטער. די גאנצע אינטעלעקטועלע ענטוויקלונג לויט די אויסגעצייכענטסטע מע-טאָדען, אַלע סאָציאַלע געפיהלען האָבען קיין שום ווערט ניט, אויב אין זייער יסוד ליגט ניט די ענטוויקלונג פון דעם אינדיווי-דועלען געפיהל. אום צו האָבען אין קאָפּ אַ ווירקליכען גלייכגע-וויכט, מוז מען ערגיץ-וואו אין קערפער אויך פערמאָגען אַ האַרץ. און נור דער וואָס האָט זיך אויסגעלערנט צו לייעבען אַ קליינע צאָהל נאָהענטע מענשען מיט אזאָ טיעפער לייעבע, אז ער קען פאַר זיי שטאַרבען, וועט אימשטאַנד זיין צו לעבען שען פאַר אַ סך.

\* \*

\*

אַבער איך וואָלט וועלען אַריבערפיהרען אַ היים ניט נור דעם קינדער-גאַרטען, נאָר אויך די קליינקינדער-שולע. דאָרטען קאָן מען איינאָרדנען אזאָ אלזייטיגע השגחה, וואָס אין אַנאָל-געמיינער שולע איז זי גאָר קיינמאָל ניט מעגליך; דאָרטען קאָן דאָס קינד בעפרייט ווערען פון אזאָ גייסטיגע שפייו, וואָס עס פערלאנגט ניט און וואָס ס'איז איהם אין זיינע יאָהרען גאָר ניט נויטיג. אין דער הויזליכער שולע קען מען איין קינד אָנהויבען לערנען לייענען פריער, דאָס אַנדערע שפעטער; בעפרייעדיגען די אַרבייטסלוסט פון איינעם און דעם חשק צום לעזען פונ'ם אַנדערן; מיטווירקען דער קערפערליכער ענטוויקלונג און דעם בקגרייפן דאָס אויסערליכע ווירקליכע לעבען דורך הויזליכע אַרבייט, שפיעלען און שפאצירען אויף דער פרייער נאַטור.



דעם אונטערריכט דארף מען אָנהויבען נור דאן, ווען דאָס קינד  
אַליין פערלאַנגט עטוואָס צו הערען אָדער עטוואָס צו טאָן, וואָס  
דערצו פאָדערען זיך קענטניסען. דעם קינד וועט אינצווייזען  
לייכטער זיין צו 10 יאָהר לערנען דאָס, וואָס עס לערנט איצט  
צו אַכט יאָהר, און צו אַכט יאָהר דאָס, וואָס עס לערנט איצט  
צו זעקס, ווען עס וועט אָנהויבען לערנען מיט אַנ'ענטוויקעלטער  
בעאַבאכטונג און מיט אַ לעבעדיגער אַרבייטסלוסט. אַ שולע  
קען קיינמאָל נישט אַריינדרינגען אין די אייגענאַרטיגע פסיכאָ-  
לאָגיע פון יעדען קינד בעזונדער; זי קען נישט איינאָרדנען קיין  
פערשיעדענע מעטאָדען פון אונטערריכט פאַר די פערשיעדענע  
נאַטורען; זי איז נישט אימשטאַנד איינצושטעלען אַ ריכטיגע  
צוגעפאַסטע צייט פאַר'ן לערנען דעם און דעם געגענשאַנד און  
פאַר'ן אויסרוהען פון איהם. די הויזליכע שולע אָבער מיט אַ  
קליינע גרופע גוט אויסגעוועהלטע חברים בלייבט אלעמאָל דער  
בעסטער אופן פון אונטערריכט. ווענדען די גאַנצע אויפמערק-  
זאַמקייט אויף צו ענטוויקלען די אינדיווידואַליטעט איז מעגליך  
נור דאן, ווען מען זאָל לגמרי איגנאָרירען די שטונדען-צוטיילונגען  
און די פראָגראַמען. אַנדערש איז נישט מעגליך קיין ווירקליך  
לעבעדיגער אונטערריכט. וועגען די מעלות פון דער מאָדערנער  
שולע געגען דעם הויזליכען אונטערריכט איז אפילו נישט  
ווערט צו רעדען. די „אַרדנונג“ פון דער שולע, איהר  
„מעטאָדע“, איהר „סיסטעם“, איהר „דיסציפלין“ --- וואָס  
די פערטרעטער פון דער שולע שטעלען זיי אַרויס אַלס  
איהרע מעלות --- זענען פון מיין שטאַנדפונקט לויטער פעהלער.  
געוועהנען אַ קינד צו ערפילען זיין פליכט, צו אַרבייט און רעגיר  
לערער, פינקטליכער טעטיגקייט, וואָס דאָס געהערט צו אַ  
געזונטער ערציהונג, קען די הויזליכע שולע דערגרייכען מיט אַ  
סך וועניגער געקיןסטעלטע מיטלען, מען שטעלט אַרויס נאָך

אנ'אנדער איינגעבילדעטע מעלה פון דער שולע, אז דאס קינד ווערט דאָרט אַ מיטגליעד פון אַ קליינער געזעלשאַפט, וואָס זי לערנט איהם סאָציאלע פליכטען! אין אמת'ן אָבער איז די היימישע סביבה די בעסטע ערציהערין פאַר סאָציאלע פליכטען, דאָ איז די נאטירליכע געזעלשאַפט, וואו דאָס קינד לערנט צו זיין טעטיג און צו העלפען איינס דעם אנדערן.

דעם איינציגען אייגענטליכען ווערט, וואָס די שולע גיט --- דאָס חבר'שאַפטליכע לעבען --- קען געבען אויך די הויזליכע שולע, נור אָהן די געפאָהרען פון אַט דער חבר'שאַפט אין דער סטאדע-שולע. מיט די דאָזיגע געפאָהרען מיין איך ניט בלויז די שלעכטע איינפלוסען, נור, קודם כל, די קאָלעקטיווע פערטעמפונג אונטער'ן מיינונגס-דרוק פונ'ם רוב, וואָס ס'קומט פאַר אינ'ם סטאדע-לעבען; די מורא פאַר דער „אלגעמיינער מיינונג“, פאַר'ן חוק-מאָכען, די מורא, וואָס דער יסוד פאַר איהר ווערט געלעגט שוין אין די פריהעסטע קינדהייטס-יאָהרען, ווען די צאָרטע נשמה'לעך זענען אזוי לייכט אָפען פאַר אזוינע איינ-פלוסען. די קלענסטע אָבווייכונג פון דער אָנגענומענער מאָדע אין דער קליידונג, אינ'ם געשמאַק, ווערט אָהן רחמנות אויסגע-לאַכט, און ווען מ'וואָלט געמאַכט אַנ'אָנקעטע איבער די ליידען פון די קינדער דורך די טיראַניי פונ'ם חבר-לעבען, די טיראַניי, וואָס טרעט אַרויס דאָ אין האַרטערע, דאָ אין ווייכערע פאָרמען --- דאָן וואָלט די איינרעדעניש, אז אין אַט דעם פרט קען גאָר קיין בעסערע שולע ניט זיין, געוויס פערלאָרען דעם באָדען! דערצו קומט נאָך די שול-דיסציפלין, ביי וועלכע אַלע יונים האָבען איין פנים, און דריקט אויף דער פערזענליכקייט פון אויבען, בעת דער חברים-קרייז פרעסט זי פון אַלע זייטען.

די ערשטע ערציהונג מוז דעריבער האָבען דעם ציעל, צו שטאַרקען די אינדיווידואַליטעט. די גאַנצע ביאָגראַפישע



פֿיטעראטור זאָנט כמעט איינשטימיג עדות דערויף, ווי וויכטיג עס איז, אז די גלאטשיג מאכענדיגע, געזעלשאפטליכע ערציהונג פון דער שולע זאָל זיך ניט אָנהויבען צו פריה! דאָס וואָס אָט די ערציהונג הויבט זיך איצט אָן צו פריה, איז אויך איינע פון די אורזאכען, פאַר וואָס „מיר טרעפען אזוי אָפט אזוי פיעל קלוגע קינדער, אָבער אויך אזויפיעל, נאָרישע ערוואַקסענע מענשען“.

כמעט אלע גרויסע מענער און פרויען, וואָס זענען געווען זעלבסטשטענדיגע דענקער און זעלבסטשטענדיגע שאַפער, האָבען בעקומען זייער בילדונג טיילס גאָר ניט אין קיין שולע. אַ טייל פון זיי האָבען זיך אליין שוין אלס דערוואַקסענע מענשען גענומען צו בילדונג, אנדערע האָבען זייער בילדונג ערוואָרבען ניט מיט אַ מאָל, און וויעדער אנדערע — אין פערשיעדענע שולען. ס'רוב עלוים האָבען בעקומען זייער בילדונג דורך אַ צופאַל, דורך דאָס לעבעדיגע צוקוקען זיך צו אַלץ אַרום, דורך אַ בוך, וואָס מ'האַט געלעזען בעהאַלטענערהייט, אָדער זוכענדיג און אויסקלייבענדיג אליין דעם שטאָף פאַר זייער ענטוויקלונג.

געטהע'ס ערציהונג איז אין דעם פאַל אַנ'אידעאלע, אויב מען זאָל ניט רעכענען דאָס ביסעל קפדנות מצד זיין פאָטער. ביי זיין מוטער'ס אַרבייטס־טיש לערנט ער די ביבעל; פראַנצויזיש לערנט ער פון אַ טעאַטער־טרופע; ענגליש — ביי אַ שפראַך־לעהרער צוזאַמען מיט'ן פאָטער; איטאַליעניש — הערענדיג ווי מען לערנט עס זיין שוועסטער; מאַטעמאַטיק --- ביי איינעם אַ הויז־פריינד. די מאַטעמאַטיק בענוצט געטהע גלייך: צוערשט ביי זיינע קאַרטען־אַרבייטען, שפעטער ביי זיינע אַרבייטעקטור־צייכנונגען. די אויפזאָצען זיינע פיהרט ער אין דער פאָרם פון אַ קאַרעספאָנדענץ אין פערשיעדענע שפראַכען צווישען מעהרערע ברידער און שוועסטער, צושפרייטע אין פערשיעדענע לענדער, און ער לערנט בהתמדה געאָגראַפיע פון רייזע־בעשרייבונגען.

אום צו קענען געבען די שילדערונגען זיינע אַנאַרטליכען קאָד-  
לאָריט! ער וואַנדערט אַרום מיט'ן פּאָטער, לערנט זיך צו צוקוקען  
פערשיעדענע מלאכות, פיהרט אויס קליינע שליחות'ן א. א. וו.

אַבער, -- וועט מען טענה'ן געגען דעם -- ניט אַלע מענשען  
זענען דאָך געניעס, און געראַדע דער רוב, יענע אַלע, וואָס  
האַבען ניט קיין דייטליך אויסגעשפּראַכענע פּעהיגקייטען,  
דאַרפּען נויטיג די שולע. נאָר -- צו גלויבט מען דען, אז דער  
צוזאַמענהאַנג צווישען דער אַריגינאַליטעט און דעם אונרעגעל-  
מעסיגען שולבעזוך איז מעהר ניט ווי אַ צופאַל-זאַך?!  
וויפּיעל דערשטיקטע אַריגינאַליטעטען האָט די שולע צו פּער-  
צייכענען איהר חטאים-רייסטער! אויסערדעם קומט אויס לויט  
דער דאָזיגער טענה, אז ביי אַנאַרימאַן דאַרף מען נאָך צונעהמען  
דאָס לעצטע; דער וואָס בעזיצט ניט קיין אַריגינעלע פּערזענליכ-  
קייט, ווערט אין דער שולע געצוואונגען צו פּערלירען דאָס ביסעל  
אַרימקייט, ווס ער וואָלט קענען אַנרופּען זיין אייגענס.

די אַמאָליגע שולע, מיט איהר חזר'ן אויסוועניג אַ צוויי-  
דריי למודים, מיט איהרע ס'רוב שלעכטע לעהרער, וואָס די  
שילער האָבען ביי זיי געקענט שלאָפּען אָדער שטיפּען, מיט  
איהר טרוקענעם לאַטיין-אונטערריכט, -- אָט די שולע קומט  
אונז אויס ווילד. אַבער זי איז געווען וועניגער שעדליך פאַר  
דער פּערזענליכקייט, איידער די איצטיגע שולע מיט איהרע  
גרינדליכע הכנות, מיט איהרע אינטערעסאַנטע לעקציעס, מיט  
איהרע פּערפּאָלקאַמטע מעטאָדען און אויסגעצייכענטע לעהרער,  
וואָס רוימען דעם שילער אָב יעדעם שטיינדעלע פון וועג און  
גרייטען איהם צו זיינע גייסטיגע שפייז אַזוי געשמאַק, ווי ס'איז  
נאָר מעגליך, אפילו שוין צעקייט! און גראַד אָט די גוטע שולע  
לעגט מיט איהר איבערטריבענער פיעלזייטיגקייט דעם יסוד פאַר  
די נערווען-צורודערונג פון אונזער צייט און דורך די גייסטיגע



אָבגעלאָזענקייט, וואָס הערשט דאָרטען, רופט זי אַרויס די אלע  
חסרונות און צרות פון אונזער עפאָכע.

דאָס שטילסטע, געהאָרכזאמסטע קינד האלט מען פאַר  
דאָס בעסטע שול-קינד. דאָס הייסט אז די סאַמע שוואַכע און  
פאַרבלאָזע נאַטורען ווערען אַרויסגעשטעלט פאַר אַ „מוסטער“,  
און אויף אזאַ אופן ווערען שוין אין דער שולע פערפלאַנטערט  
און צעדרעהט די בעגריפען פון גוט און שלעכט. וואָס פאַסיווער  
עס זענען דער גוף און די נשמה פון קינד, וואָס לייכטער עס  
לאָזט זיך דרעסירען, אַליין בעסערע רעזולטאַטען ערוואַרט פון  
איהם, פון איהר שטאַנדפּוקט, די שולע. די אָנפיהרער פון שטי-  
פּערייען, די פּערעקשנ'טע אינדיווידועלע און די איינזייטיג  
אַריגינעלע קינדער זענען אין דער שולע אמת'ע מאַרטירער פאַר  
זייער טעטיגקייטס-לוסט, פאַר זייער ווידערשפעניגען גייסט און  
פאַר זייערע „משוגעת'ן“. בלויז אַ בעשטימטער זאָרט לייכטע,  
ליעבענסווירדיגע, רייך-בעגאַבטע נאַטורען קענען דורכגעהן די  
שולע אייניגערמאַסען פּערהיטענדיג זייער אייגענאַרטיגקייט,  
אין נאָך בעקומען דערצו אַ גוטען אַטעסטאַט פאַר פלייסיקקייט,  
גוטע מדות, אָרדנונג און פאַרטשריט.

אין דער אויסגעצייכענטער מאָדערנער שולע ווערט די  
צערטליכע, קינדערשע פּערזענליכקייט אריינגעפרעסט אין  
ראַהמען, אָדער, ריכטיגער געזאָגט, זי ווערט אַרויסגעשליידערט  
אין וויינד און וואַלען, ווי אַ קליין שטיינדעלע אויפ'ן ברעג ים. דאָ  
ווערט דאָס קינד געטראָפּען פון איין וואַלענשלאַג נאָך דעם  
אַנדערן, טאָג פאַר טאָג און זמן פאַר זמן! אַ קלונג -- דריי פּער-  
טעל שעה רעליגיאָן; אַ צווייטער -- פונקט אזוי פיעל געשיכטע;  
אַ דריטער -- פונקט אזוי פיעל האַנדאַרבייט; אַ פיערטער --  
פונקט אזוי פיעל פראַנצויזיש; אַ פינפטער -- ווידער אזוי פיעל  
נאַטורוויסענשאַפט. אויף מאָרגען נייע למודים אין נייע קליינע

פאַרציעס. אויף נאָכמיטאָג -- הויז-אויפגאַבען און שרייבענישען וואָס ווערען צוגעגרייט און פונאַנדערגעטיילט, און נאָכדעם מיט דער גרעסטער פינקטליכקייט פערריכט. פונקט אזוי ווערען אויסגעפרעגט די געמאַכטע לעקציעס לויט דער בעסטער מעטאָד-דיק, נאָכדעם ווי די מוטער האָט זיי שוין אויסגעהערט אין דער היים. אונטער דער קלאַפּעריי פון אָט די כוואַליעס ווערט בע-טויבט דער מוח, ס'ווערען פערטעמפט און פערשטומט די נשמות, אי פון די לעהרער, אי פון די שילער. אפילו די לעבע-דיגסטע לעהרער צאָפלען זיך אין אַ פערשפאַרטען שטייג פון פאַדערונגען און איינרעדענישען, פון אונבעדינגטע „נויטווענדיג-קייטען“ און מעטאָדישע „פרינציפען“. נור זעלטען ראטעוועט ערגיץ איינער זיין נשמה, ווערענדיג אַ פאַלשטענדיגער סקעפ-טיקער. אנדערע מאכען פון די קלייניגקייטען אַ גאַנצען וועזען, וואָס דערפון הענגט אָב דעם מענשענס גליק און לעבען. אנדערע ווידער טוען נור און שטרעבען צו מאכען פערענדערונגען אין קלייניגקייטען, האַלטען זיך עצות וועגען פערבעסערען נישטיגע פרטים! אָבער יעדע טיעפע ענדערונג -- דאָס הייסט, יעדע רעאָרגאַניזאַציע, וואָס ריהרט אָן ניט די מעטאָדען, נור דעם פרינציפ -- ווערט צושלאָגען אָן דעם סיסטעם, וואָס ווערט אונטערגעהאַלטען פון דער מלוכה: אָן דער אונטערטעניגקייט פון די עלטערען דעם דאָזיגען סיסטעם; אָן דער אונפעהיגקייט פון די פערדאָגאָנען, גוט אַרומצוטראַכטען און צו בעגרייפּען די פאַלגען פון אָט דעם סיסטעם; אָן דער אַלגעמיינער מורא פאַר ראַדיקאַלע היילמיטלען.

דאָס ציעל פון דער שולע --- ווי אויך פון דער פאַמיליע און געזעלשאַפט -- דאַרף בעשטעהן דערין, אַז פערמעהרענדיג שטענדיג און פערגרעסערענדיג דעם מענשענס קראַפט און גליק, קעמפּפּענדיג אָהן אויפהער געגען אַלע שעדליכע איינפלוסען.



וואָס דריקען און שטיקען דאָס לעבען, זאָל זי שטרעבען און  
ווינקען צו ענטוויקלען אלץ העכערע פאַרמען פון לעבען.  
די איצטיגע שולע אָבער ווירקט גראַד געגען אָט דעם ציעל.  
ס'איז אַ גרויסער טעות, ווען מען ברענגט די צאָהל פון די  
שולען, זייער אויסגעצייכענטען וויסענשאפטליכען מאטעריאל  
און אזוי ווייטער אלס אַ ראיה פאַר דער בילדונג פון אַ פאָלק.  
די ענטשיידענע בעדייטונג האָט נור דאָס, ווי מען פיהרט אין  
דער שולע דעם אונטערריכט, ווי מען געברויכט דעם וויסענ-  
שאפטליכען מאטעריאל, וואָס פאַר אַ לימודים דאָרט ווערען  
געלערנט!

\* \*

\*

פאַר דאָס קינד, ווי פאַר'ן דערוואקסענעם, איז ריכטיג  
געטהעם וואָרט, אז גליק איז די ענטוויקלונג פון אונזערע  
פעהיגקייטען. ביי דעם געראַטענעם קינד קען מען פריה ענטדע-  
קען, אין וואָס עס בעשטעהט זיינע פעהיגקייטען, און זיכער  
מאכען זיין גליק דערמיט, וואָס מ'וועט איהם געבען די מעגליכ-  
קייט צו ענטוויקלען זיי. אָבער עס גיט אויך אלגעמיינ-מענשליכע  
פעהיגקייטען, וואָס זענען אייגען יעדען נאָרמאלען מענשען, און  
די ענטוויקלונג פון אָט די פעהיגקייטען קען איהם ברענגען זיין  
גליק. צו די דאָזיגע פעהיגקייטען געהערט, למשל, דער זכרון,  
וואָס דער היינטיגער מענש האָט איהם כמעט אינגאנצען פער-  
לאָרען. מיר שיטען טאָג-טעגליך אַש --- זאָגט מאַקס מיללער, —  
אויף די גלוט פון די זכרונות, בעת די מענשען פון די פערגאנגענע  
דורות וואָלטען געווען בכח צו בעהאַלטען אין זכרון די אוצרות  
פון אונזער היינטיגער ליטעראַטור! צו אָט די פעהיגקייטען  
געהערט אויך, צום ביישפיעל, די דענק-קראַפט, ניט אין דעם

זין פון פילאָזאָפישען דענקען, נור אין איינפאכערען זין פון בעאַבאכטען, מאכען אויספיהרונגען און אורטיילען. און פריהער פון אלץ איז דאָס געפיהל איינע פון די אלגעמיין-מענשליכע פעהיגקייטען וואָס ווערען אונטערדריקט פון דער היינטיגער שולע.

די מיינונג, אז מאטעמאטיק און גראמאטיק ענטוויקלען די פעהיגקייטען פון שכל, איז אין גרונד אַ פאַלשע איינרעדעניש. דאָס קומט ערשט פאַר דאָן, ווען מען האָט דערגרייכט אין אַט די למודים אַ העכערע מדרגה. אָבער ס'איז ניטאָ קיין איין מענש, וואָס זאָל ערנסט קענען זאָגען, אז די טעזען (\*) און היפאָטעזען (השערות), די זאָצען און פראָבלעמען, די כללים און אויסנאָהמען פון דער מאטעמאטיק און גראמאטיק, וואָס האָבען אין זיין קינדהייט איהם בעלעסטיגט זיין מוח, זאָלען איהם מיטעלבאַר אָדער אונמיטעלבאַר ברענגען נוצען ביים בעאַבאכטען די נאָטור אָדער די מענשען און העלפען איהם מאכען אפילו איין איינציגע אויספיהר, אַרויסטראָגען אפילו איין איינציגען בעשלוס. און איך האָב פון מאטעמאטיקער און שפראכענפאָרשער געהערט די זעלבע אפיקורסות, וואָס איך זאָג דאָ אַרויס, אז מאטעמאטיק און גראמאטיק, אויב מ'לערנט זיי ניט ספּעציעל אַלס וויסענ-שאַפטען, דאַרפען בעשרענקט ווערען ביז דעם אויסערסטען מינימום. אויב איינער האָט פעהיגקייט און חשק צו מאטעמא-טיק, דאָן פערשאַפט איהם נאָטירליך דאָס שטודירען די וויסענשאַפט פערגניגען דערמיט, וואָס זי ענטוויקעלט זיינע פעהיגקייטען נאָך אַ געוויסער ריכטונג; דאָס זעלבע איז אויך מיט דעם, וואָס איז פעהיג צו שפראכען-שטודיום. אָבער פאַר

---

(\*) אין דער לאָגיק הייסט עס אַזאַ געדאַנק, וואָס זיין אמת דאַרף

ערשט בעווייזען ווערען דורך אַנדערע געדאַנקען.



די אלע, וואָס האָבען ניט אזעלכע ספעציעלע פעהיגקייטען, האָבען די דאָזיגע למודים קיין שום בילדונגס-ווערט ניט, וואָרום די פעהיגקייטען צו בעאַבאכטען נאטור און מענשען, צו מאכען אויספיהרונגען און צו אורטיילען, בלייבט פונקט אזוי אונענטווי-קעלט נאָכ'ן ליזען די אויפגאבען פון מאטעמאטיק און נאָכ'ן אויסלערנען די כללים פון גראמאטיק, ווי פאר דעם.

נור דאָס לעבען --- דאָס לעבען פון דער נאטור און פון מענשען --- דאָס אליין נור ערציהט פאר דאָס לעבען.

אליין, וואָס די וועלט פון דער נאטור און די וועלט פונ'ם מענשען שטעלט פאר אין פערשיעדענע לעבענס-פאַרמען, אין שענהייטס בילדער, אין אופנים פון אַרבייט און אינ'ם גאַנג פון די ענטוויקלונגס-פראָצעסען, דאָס אליין, קאָן מיט דער הילף פון דער נאטורוויסענשאפט, געאָגראפיע, געשיכטע, קונסט און ליטעראטור, געבען ווירקליכע ווערטען פאַר'ן זכרון, קען לערנען דעם פערשטאַנד צו בעאַבאכטען, צו אונטערשיעדען און צו אורטיילען, קען אָנווארימען דאָס געפיהל און מיט זיין שטאַרקער ווארימקייט דעם גאַנצען פערשיעדענאַרטיגען שטאַף אין יענע איינהייט צוזאַמענשמעלצען, וואָס זי אליין הייסט נור בילדונג. ווירקליכקייטען --- אַט דאָס איז, מיט איין וואָרט, דאָס, וואָס הויז און שולע דארפן געבען די קינדער אין גרויסע, רייכע, ווארימע שטראָמען, און ניט פעהאַלטען די דאָזיגע שטראָמען מיט קיין שום קאַנאַלען און דאַמבעס פון מעטאָדיק, סיסטעמאטיק, איינטיילונגען אויף קורסען און עקזאַמענס.

ס'האָט ביי מיר נאָך קיין מאָל ניט געטראָפּען, אז איך זאָל ליענען א פּעדאַגאָגישען פּלפּול און די שענע ווערטער: „זעלבסטשטענדיגקייט“, „אינדיווידועלע ענטוויקלונג“, „פרייע בחירה“, זאָלען מיר ניט דערמאָנען אין דער מוזיק פון די מענשען-פּרעסער בשעת זיי בראָטען אויפ'ן פייער זייערע מענשען-

קרבנות. וואָרום ווי עס קומט צו דער פראַקטיק -- דאָן זענען די אָנמערקונגען און די אויסנאָהמען, וואָס דער פאַרשטעהער פון יעדען למוד וויל צוגעבען, פשוט לעכערליך מיט זייער נישטיגקייט אין פערגלייך מיט די הויכע פרינציפען, וואָס קלינגען אונז אַרויס פון די דאָזיגע פעדאָגאָגישע מעטאָדעס. סוף כל סוף ווערען די קינדער ווייטער געבראַכט פאַר קרבנות די בילדונגס-אידעאלען, די פעדאָגאָגישע סיסטעמען און די עקזאַמענס-פאָדערונגען, פון וועלכע מ'האַט קיין מוט ניט אָבצוואַגען זיך.

די אייביגע זינד פון דער שולע געגען די קינדער איז דאָס, וואָס זי רעדט שטענדיג וועגען דעם קינד. למשל: האַנד-ווערק און קונסט-האַנדאַרבייט האָט געוויסע גוטע ווירקונגען אויף דאָס קינד; בכּן דאַרף די האַנדאַרבייט אַריין אין דער שול-פראַגראַם און אַלע קינדער דאַרפֿען פון איהר בעקומען נוצען. אָבער -- עס גיט 'קינדער, וואָס פאַר זיי איז די האַנדאַרבייט פונקט אזא דערווידערדיגער און אונניצליכער צוואַנג, ווי לערנען לאַטיין. דאָס קינד, וואָס וויל זיין אַריינגעטאָן אין בוך, טאָר ניט געצוואונגען ווערען צום האַנדווערק, פונקט ווי מען טאָר ניט צווינגען צו ליטעראַטור דאָס קינד, וואָס פיהלט זיך גליקליך ביים הובעל-באַנק!

אַלע רייד וועגען „האַרמאָנישער אויסבילדונג“ דאַרפֿען אָבגעשיקט ווערען אַהין, וואו ס'איז זייער פאַסיגסטער אָרט, -- אין די פעדאָגאָגישע קיך-וויסענשאַפט. האַרמאָנישע ענטוויקלונג איז געוויס דער שענסטער רעזולטאַט פֿון אַ מענשענס בילדונג. אָבער אזא ענטוויקלונג קען דערגרייכט ווערען בלויז דורך די אייגענע בחירה. וואָרום זי פאָדערט האַרמאָניע צווישען די אייגענע פעהיגקייטען פונ'ם אינדיווידיאום, און ניט האַרמאָניע לויט'ן רעצעפט פון דער פעדאָגאָגיק. די שולע האָט צו דעם קיין שייכות ניט.



איינצעלנע רעפארמען אין דער היינטיגער שולע האָבע  
 קיין שום בעדייטונג ניט, כל זמן ס'ווערט דורך זיי בעוואוסטזיניג  
 ניט פאַרבערייטעט יענע גרויסע איבערקערעניס, וואָס זאָל חרוב  
 מאַכען די גאַנצע איצטיגע ערציהונגס-סיסטעם און זאָל פון  
 איהר ניט איבערלאָזען אַ שטיין אויף אַ שטיין. יע, ס'וואָלט  
 געמוזט קומען אַ פערדאָגאָנישער מבול, וואָס נאָך איהם זאָלען  
 בלייבען געראטעוועט אין דער נייער נח'ס תבה נאָר: מאַנטיין,  
 רוססאָ, ספענסער און די נייע קינדערפסיכאָלאָגישע ליטעראַטור!  
 און ווען די תבה וואָלט זיך דאָן אָבשטעלען אויף דער יבשה,  
 וואָלטען די מענשען ניט קיין שולען געבויט, נאָר וויינגערטנער  
 געפלאַנצט, וואו די לעהרער וואָלטען געהאַט די אויפגאָבע  
 „אויפצוהויבען די וויינטרויבען צו די ליפען פון די קינדער“,  
 אַנשטאָט צו געהרען די קינדער, ווי איצט, מיט'ן קולטור-זאָפט,  
 וואָס איז שון הונדערט מאָל צומישט מיט וואַסער!

די שולע האָט נור איין גרויסען ציעל: זיך אליין אָבצור  
 שאַפען און אַנשטאָט דעם סיסטעם און די געקנסטעלטע פלאַנען  
 צו דערלאָזען די הערשאַפט פון זעלבסטשטענדיגקייט, פון  
 לעבען און גליק.

שוין פון קינדער-גאָרטען אָן איז איצט דאָס קינד, ווי  
 געזאָגט, נור אַ מאַטעריאַל, וואָס ווערט פאַרמירט דאָ מיט  
 ביזנעס, דאָ מיט פריינדליכע הענד. וואָרום אפילו די ווייכסטע,  
 די בעשיינפערליך פרייעסטע מעטאָדע פיהרט צו איינזייטיגקייט  
 ביי די זעלבע אַרבייטען, די זעלבע איינדריקען, דער זעלבער  
 דיסציפלין, טאָג פאַר טאָג, יאָהר פאַר יאָהר. און, אויסערדעם,  
 אזוי ווי די שול טיילט קיין מאָל ניט איין איהרע קלאַסען לויט  
 דעם טעמפעראַמענט און לויט די פעהיגקייטען פונם קינד, נור  
 לויט זייער עלטער און זייערע ידיעות, ווערען דעריבער די פעהיג-  
 ערע קינדער פער'משפּט צו אונערטרעגליכער לאַנגווייליגקייט

און צו פטרין אָהן אַ סוף צייט, ווארטענדיג אויף די אנדערע  
אָבגעשטאנענע.

שוין ביין סאַמע אָנפאַנגס-אונטערריכט דאַרף מען  
אויסנוצען די זעלבסט-בעאַבאַכטונג און די זעלבסט-טעטיגקייט  
פונ'ם קינד אַלס ערציהונגס-מיטלען און לייט-פאָדיר, פאַר דעם  
לעהרער אין זיין בעאַבאַכטען דאָס קינד.

אויב די דאָזיגע בעאַבאַכטונג וואָלט געווען אַ טיעפע,  
דאן וואָלט מען פון איהר קענען אַרויסדרינגען ניט אַלגעמיינע  
כללים, נור לויטער בעזונדערע פרטים. איין קינד דאַרף זיך  
פערנעהמען מיט לעזען אָדער מיט ספאָרט אָדער האַנדאַרבייט  
אין אַ גאַנץ פערשיעדענעם מאַסשטאַב, איידער דאָס אנדערע  
קינד; איין קינד קען פריהער דערגרייכען די מעגליכקייט צו  
געניסען די בילדונגס-מיטלען פון בעזוכען מוזעען און מאַכען  
רייזען (אַמבעסטען צופוס) און א. וו., און אַנאָדער קינד ---  
שפּעטער. דאן וועט די מאָס נויטווענדיגע למודים בעגרענצט  
ווערען ביז צום מינימום. וואָרום יעדער מענטש דאַרף גאָר ניט  
האַבען קיין פעק מיט למודים, אום צו וויסען אין לעבען, וואו  
איין און וואו אויס. גוט לייענען און ריכטיג אַרויסרעדען די  
קלאַנגען; שרייבען מיט ביידע הענד; מאַלען איינפאַכע זאַכען,  
אַזוי, אַז מ'זאָל זיך קענען פערשטעהן אַזוי גוט אויף בילדער שריפט  
ווי אויף בוכשטאַבען-שריפט, ווייל דאָס איז אַ קונסט, וואָס  
מ'דאַרף גאָר ניט האַבען דערצו קיין קינסטלערישען טאַלענט;  
ווייטער, פראַקטישער אונטערריכט פון געאָמעטריע, וואו עס  
פאָדערט זיך מעהר אויג, ווי קאָפּ. די פיער כללים פון אַריטמע-  
טיק און דעצימאַלברוך - (זעהנטעל-תשבורת); געאָגראַפיע אַזוי  
פיעל מ'זאָל זיך קענען אַריענטירען אין אַ קארטע און אין אַ  
צייט-טאַבעלע; נאַטור-וויסענשאַפט אין אַזאַ מאָס, אַז מ'זאָל  
האַבען אַ גרונד-בעגריפּ וועגען די איינפאַכסטע פאָדערונגען



פון היגיענע; און לסוף די ענגלישע שפראך, וואָס איז נויטיג  
אינ'ם וואַקסענדער פערקעהר מיט דער גאנצער וועלט. דאָס אלץ  
איז נויטיג און גענוג פאַר'ן קינד, אום עס זאָל זיך קענען אליין  
פונאַנדערקלייבען אין ביכער און אין לעבען. נאָך בעסער וואָלט  
נעווען, ווען מ'וואָלט דערצו נאָך אויסלערנען פערריכטען אַ זאָק,  
צונעהען אַ קנעפעל און אַריינשלאָגען אַ טשוועק.

אין דער ווייטערדיגער בילדונג פונ'ם קינד דאַרף אויך  
ליגען דער פרינציפ צו לערנען איהם נור דאָס, וואָס איז  
אַמנויטיגסטען פאַר זיין ענטוויקלונג, פאַר זיין גליק. דאן איז די  
בילדונג ווי אַנ'אויסגעהאַפטע בעצירונג אויף אַנ'איינפאַכען בגד.  
און אָט די אויסהאַפטונג בעקומט איהר גאַנצען ווערט דורכדעם,  
וואָס דער מענש האָט זי געמאַכט אליין מיט די הענד, אָבער  
ניט לויט בעשטימטע פאַבריק-מוסטערן מיט דער מאַשין.

בשעת עס וועט געלעגט ווערען דער אָנגעוויזענער, פאַר  
אַלעמען גלייכער, יסוד, דאַרף מען געבען די קינדער די מעגליכקייט  
צו פערטיעפען זיך אינ'ם יידישען פאַסטוכער-לעבען פונ'ם תנ"ך,  
אינ'ם לעבען פון די גריכישע און צפון-איראָפּיאישע געטער און  
העלדען אינ'ם לעבען פון די פאָלקס-לעגענדען און פון דער נאָ-  
ציאָנאַלער געשיכטע, אָבער נור דורך די ביכער, וואָס די קינדער  
בעקומען צום אונטערהאַלטונגס-לעזען. ביי היינטיגען טאָג אָבער  
מאַכט מען פון דאָס אלץ לויטער שול-למודים.

וויבאַלד אַז דער יסוד איז איינמאַל אַוועקגעלעגט, דאן  
וועט די שולע פון דער צוקונפט --- וואָס דאַרף זיין די שולע פאַר  
אַלעמען --- די אַלגעמיינע בילדונג פאַרטזעצען, אָבער לויט אַ  
פראָגראַם, וואָס איז צוגעפאַסט פאַר יעדען אינדיווידואם. אין  
אין דער שולע, וואָס איך טרוים וועגען איהר, וועט ניט זיין ניט  
קיין אַטעסטאַטען, ניט קיין בעלוינונגען; עס וועט ניט זיין קיי  
אַנדערע „צייטיגקייט-עקזאַמענס“, ווי נור דורך געשפרעכען.

ביי אָט די געשפרעכען וועלען ביי די עקזאמענאטארען האָבען אַני-  
ענטשיעדענע בעדייטונג ניט פּעדאַנטישע קלייניגקייטען, נור די  
גאַנצקייט פון דער בילדונג, די אַלגעמיינע קענטניסען. צו דעם  
דאָזיגען צוועק וועלען די לעהרער אַרומשפאַצירען מיט די קינדער  
אויף דער פרייער נאַטור, אום דאָ רוהיג צו ערפאַהרען, וואָס די  
קינדער ווייסען פון דער נאַטור, פון די מענשען, פון די פער-  
גאַנגענע צייטען און פון דער איצט-צייט.

און דעם אונטערריכט, וואָס האָט אָט דעם ענדציעל פון דער  
בילדונג, וועט דער לעהרער פיהרען פונקט פערקעהרט ווי איצט.  
דער לעהרער וועט לאָזען די קינדער אליין מאַכען אייגענע בע-  
אַבאַכטונגען; ער וועט די שילער ווייזען דעם וועג ביים אויס-  
קלייבען ביכער און דעם אופן, ווי מ'דאַרף אַרבייטען, אָבער ער  
וועט זיי ניט געבען צוערשט זיינע אייגענע בעאַבאַכטונגען,  
אורטיילען און קענטניסען אין דער פאָרם פון לעקציעס, פארטיגע  
בעאַבאַכטונגען און עקספּערימענטען. אַמאָל קען דער לעהרער  
פערלאַנגען פון דעם שילער אַ ניט פאָרבערייטעטען מונדליכען  
אָדער שריפטליכען רעפּעראַט, כדי צו דערגעהן, ווי ווייט גרינדליך  
זענען די ידיעות פונ'ם שילער אין דעם למוד; אַנאָדערס מאָל,  
ווען ער האַלט דעם שילער פאַר גענוג ענטוויקעלט דערויף, קען  
ער איהם געבען אַלס בעלוינונג פאַר די זעלבסטשטענדיגע  
אַרבייט, אַ צוזאַמענפאַסונג, אַנאָלגעמיינעם איבערבליק איבער  
דער אויפגעגעבענער וויסענשאַפט. דערצעהלען אַנאָיינדרוק,  
וואָס דערוואַרימט און וועקט; לסוף, קען ער פאַרנעהמען עקספּע-  
רימענטען, לויט דעם אייגענעם וואונש פון די שילער. אָבער די  
הויפט-אַרבייט פון דעם לעהרער וועט בעשטעהן דערין, צו  
לערנען דעם שילער מאַכען זיינע אייגענע בעאַבאַכטונגען, צו  
לייזען זיינע אייגענע אויפגאַבען און צו געפינען זיינע אייגענע  
הילפּס-מיטלען --- אין ביכער, לעקסיקאָנען, קאַרטען און



דעסגלייכען; זעלבסטשטענדיג בייצוקומען זיינע שווייגקייטען  
און אויף אזא אופן צו דערגרייכען דעם איינציגען מאָראַלישען  
לויף פאַר זיין מיה: אַ פערברייטערטען פערשטאַנד, קרעפטען,  
וואָס ער, דער שילער, האָט ערצויגען אין זיך דורך אייגענעם  
קאַמפּף.

ניט דער שילער, וואָס זיצט און הערט און זעהט די ער-  
קלערונגען און עקספּערימענטען פונ'ם לעהרער, קען זיך אויס-  
לערנען בעאַבאַכטען נאַטור און מענשען; ניט דער שילער, וואָס  
זיין שרייב־העפט ווערט אויסגעבעסערט מיט דער שטרענגסטער  
גענויאַנקייט לערנט זיך אויס שרייבען; און ניט דער, וואָס  
פיהרט פינקטליך אויס גאַנצע סעריען מאָדעלען פון האַנד-  
אַרבייט, קען זיך אויסלערנען מאַכען אַ וואָסער־ס'איז געצייג  
פאַר דער אַלטעגליכער אַרבייט! געבען דעם שילער די מעגליכ-  
קייט אַליין צו מאַכען ערפאַהרונגען; אַליין צו געפינען די אָנגע-  
דייטע פעהלער; אַליין אויסצוטראַכטען זאַכען, וואָס דאַרפּען  
זעלבסטשטענדיג אויסגעפיהרט ווערען, --- איבערהויפט ניט צו  
פערריכטען איינצעלנע קלייניגקייטען, סיידען די פעהלער זענען  
שוין צו גרויס, אַז זיי קענען אָבנעהמען ביי'ם שילער פיעל צייט  
אויף אַליין צו פערריכטען; געבען דעם שילער די מעגליכקייט,  
זעלבסטשטענדיג זוכען צו געפינען די ריכטיגע, די פאַלקאָמענע  
מיטלען, ווי אַזוי מ'דאַרף אַרבייטען און אויסדריקען די געדאַנקען,  
--- אַט דאָס איז ערציהונג, אַט דאָס איז בילדונג!

די לעהר-ביכער וועלען אַלע זיין פול מיט קראַפט און  
לויסט. די כרעסטאָמאַטיע וועט פערשווינדען און די יוגענד וועט  
בעקומען אין האַנד די גרויסע ביכער, די אָריגינאַלען, פער-  
שטעהט זיך, אין בעאַרבייטונגען, אויב זיי וועלען בעלעסטיגט זיין  
מיט אַ סך איבעריגע פרטים. די שול-ביבליאָטעק וועט זיין דאָס  
גרעסטע, שענסטע און וויכטיגסטע לעהר-צימער, און דאָס

ארויסגעבען ביכער פון דער שולע וועט זיין א וויכטיגער טייל  
פון דער לעהר-טעטיגקייט.

איך שטעל מיר פאר יעדע צוקונפטס-שולע ארומגערינגעלט  
מיט א גרויסען גארטען, וואו דאס געפיהל פון שענקייט זאל  
קענען געפינען זיינע אונמיטעלבארסטע שפייז, ווי עס איז שוין  
דער פאל יעצט אין פערשיעדענע שולען. די קינדער וועלען אליין  
פלאנצען די בלומען אין דער שולע און אין דער היים, אריינ-  
נעהמען זיי דערנאך אין שטוב, אום צו בעפוצען דעם, פענסטער-  
גארטען, וואס וועט ווינטער זיין אין אלע שול-צימערן. דאס  
וועט דאן זיין דער נאטירליכסטער אופן, ווי אזוי צו מאכען דעם  
איינפאכסטען פון אלע שענהייטס-גענוסען פאר אן אלגעמיינע  
בעדערפענים.

דורך בוכבינדעריי, סטאלעריי און אנדערע מלאכות,  
פונקט אזוי ווי דורך גערטנעריי און ספארט וועט מען דאן בע-  
קומען די נאטירליכע גימנאסטיק, וואס האט א פיעל גרעסערע  
ערציהונגס-בעדייטונג איידער די מעטאדישע גימנאסטיק. די  
איינזייטיגקייט און צוועקלאזיגקייט פון דער מעטאדישער  
גימנאסטיק איז פאר די יוגענד א פיין. זי דארף נאר פארקומע  
אין די טעג, ווען דאס שלעכטע וועטער מאכט אונמעגליך  
קערפערליכע איבונגען אונטערן פרייען הימעל. געוויס קאן די  
גימנאסטיק ווערען לעבעדיגער, ווען מ'זאל זי פערבינדען מיט  
פיזיאלאגיע און היגיענע, פונקט אזוי ווי די מאטעמאטיק ווערט  
אינטערעסאנטער, ווען מ'פערבינדט זי מיט האנד-ארבייט און  
צייכענען. אבער קיינמאל קענען זי ניט פערגלייכט ווערען מיט  
דעם ווערט, וואס ס'האט די נאטירליכע פרייע בעוועגונג.

צוזאמען מיט'ן גארטען וועט די צוקונפטס-שולע האבען  
אין הויז א זאל און אויסער'ן הויז א ספארט-פלאץ פאר טאנצען  
און ווירקליך פרייע שפיעלען, דאס הייסט אזוינע, וואו נאכדעם,



ווי די קינדער האָבען זיך שוין אויסגעגערנט די שפיעלען, זאָל  
מען זיי איבערלאָזען אליין. א שפיעל, וואָס פיהרט זיך שטענדיג  
אונטער די אויפזיכט פון לעהרער, ווערט א נאָכקרימעניס.  
און פונקט ווי אמאָל ביי די גריכען, וועט דאָס ציעל פון  
דער פיזישער ערציהונג זיין ניט בלויז די ענטוויקלונג פון קראַפֿט,  
נור אויך די אויסבילדונג פון שענקייט.

דורך פערשיעדענע מלאכות און גאָרטען-אַרבייט וועט  
אין דער מאטעמאטיק און פיזיק אין א סך פאלען פערשפאָרט  
זיין צונויפצושטעלען פארטיגע לעקציעס פאר די קינדער, נור  
לאָזען זיי אליין מאַכען ענטדעקונגען. לויט דער אויס'חזר'ן  
מעטאָדע דערווייט זיך דאָס קינד, אז דער קערנדיל וואַקסט  
אין וואַרימקייט און פייכטקייט. לויט דער ערציהונגס-מעטאָדע  
זייהט דאָס קינד אליין דעם קערנדיל און זעהט, וואָס עס קומט  
פאָר. אפילו איצט שוין טוט מען אזוי אין אייניגע שולען, אָבער  
נור אלס בעווייז פאר א פריער געגעבענעם כלל. דערין טאָקי  
בעשטעהט גראַדע דער טעות פון דער מאָדערנער שולע, וואָס  
אַנשטאָט צו געבען דעם קינד צייט און געלעגענהייט, אליין פון  
די אייגענע פראַקטישע בעאַבאַכטונגען אַרויסצוגעפינען און  
אויפצושטעלען די כללים, נעהמט זי זיך צו בעשטעטיגען מיט  
אילוסטראַציעס איהרע שוין פארטיג-געגעבענע כללים.

אין דעם צוקונפטיגען שול-בנין וועט גאָר ניט זיין קיין  
קלאסען-צימערן. אָבער דאָ וועלען זיין פערשיעדענע זאלען מיט  
א רייכען מאַטעריאַל פאר פערשיעדענע למודים, און נעבען זיי  
אויך אַרבייטס-צימערן, וואו יעדערער וועט האָבען זיין בעשטימט-  
טען פלאַץ פאר זיינע זעלבסטשטענדיגע בעשעפטיגונגען.  
געמיינזאַמע פערהערעניסען קענען פאָרקומען נור דאָן, ווען א  
גרעסערע צאָהל שילער איז גרייט און פערלאַנגט פערהערט צו  
ווערען אין דעם זעלבען למוד, אָבער יעדער קען זיך מעלדען צום

פֿערהערען אונאבהעניג איינער פֿונ'ם אַנדער'ן. אין יעדען צימער  
און אויך אין דרויסען פֿונ'ם שול-בנין וועלען ארכיטעקטור און  
דעקאָראַציע צוזאַמען שאַפֿען אַ שענעם גאַנצען בילד. און די  
פֿריישטעהענדיגע קונסט-ווערק, וואָס וועלען אויסערדעם  
בעפֿוצען די שולע, וועלען טיילס זיין אַריגינאַלען, טיילס אַבגע-  
גאַסענע סטאַטוען און קאָפּיעס פֿון בעריהמטע אַריגינאַלען.

נור אויף אַזאַ אויפֿן וועט געוועקט ווערען דאָס קונסט-  
געפֿיהל, אָבער ניט דורך דירעקטען אונטערריכט וועגען קונסט,  
זאָל זיין אין דער שולע אָדער אפֿילו דורך בעזוכען מוזעען. די  
ליעבע צו קונסט ערוואַכט נור דורכדעם, וואָס מען איז אַרומ-  
גערינגעלט מיט קונסט-ווערק, וואָס מ'נעהמט זיי אויף, מען  
בעגרייפט זיי רוהיג און פֿריי. פֿערלויפט מען אָבער אפֿריהער  
דאָס שטילע לאַנגזאַמע וואַקסען פֿון דער ליעבע צו קונסט דורך  
ביכער-אונטערריכט, דאן מאַכט מען מוטנע אפֿילו דאָס וואַסער  
פֿון אַט דעם לעבעדיגען קוואַל. דאָ, אַזוי ווי אומעטום, צושטערט  
דאָס אַריינדרומלען אין קאָפּ די פֿריידע פֿון די אייגענע  
ענטדעקונגען: דער וואָס ווערט שטענדיג אַרומגעפֿיהרט  
פֿאַרן האַנד, פֿערלירט גראַדע די כֹּעהיגקייטען אליין צו  
זעהן מיט די אייגענע אויגען. בנוגע צו קונסט, ווי בנוגע צו  
ליטעראַטור און רעליגיאָן, איז יעדער אונטערריכט שעדליך,  
כל זמן די יוגענד האָט אליין ניט אויסגעקליבען עפֿים דערפֿין  
אלס אַ ספּעציעלע וויסענשאַפט. פֿאַרטיגע בוך-קענטניסען  
מאַכען טויט; דאָס אייגענע דורכפֿיהלען מאַכט לעבעדיג. אָבער  
די וואַרצלען פֿונ'ם געפֿיהל קענען לייכט געשעדיגט ווערען.

וואָס איז שייך די מוזעען-בעזוכען אונטער דער השגחה  
פֿונ'ם לעהרער, זענען זיי ערשט דאן נוצליך, ווען דער שילער  
האָט שוין זעלבסטשטענדיג געמאַכט זיינע ענטדעקונגען. אַט  
דאָס דאַרף דער לעהרער מיטהעלפֿען. ביי'ם לערנען די געשיכטע



פון גריכענלאַנד, למשל, זאָל ער פאָדערן פון דעם שילער אַ שילדערונג פון די גריכישע סקולפּטאָרען, וואָס מ'קען זיי געפינען אין דעם און דעם מוזעאום; ביים לייענען צ. ב. וועגען די מלחמות פון האָללאַנד פאַר איהר בעפרייאונג --- אַ בעשרייבונג פון די האָללענדישע בילדער און אַז. וו. ערשט נאָכדעם, ווי דער שילער האָט אויף אַזא אופן אליין אלץ בעטראַכט און בעאורטיילט, וועט אַ סינטעז\*) פון זיינע ערפאַהרונגען ביים בעזוכען מוזעען ברענגען נוצען. דאָס גילט אויך בנוגע נאַטורוויסענשאַפּטליכע, היסטאָרישע און עטנאָגראַפישע מוזעען, וואו דאָס אַרומפיהרען אין זיי גרופענווייז ברענגט זעהר קליינע רעזולטאַטען פאַר יענע קינדער, וואָס האָבען נאָך פון פריהער אליין ניט געמאַכט קיין ערפאַהרונגען.

פונקט אזוי ווי צווישען די ביכער פון דער שולע דאַרף זיך געפינען די בעסטע ליטעראַטור, סיי אין אַריגינאַל, סיי אין גוטע, לייכטע איבערזעצונגען, אזוי דאַרפען דאָרטען זיין אויך אַרטיקלען, וואָס זאָלען קענען נוצען ברענגען די, וואָס אינטערעסירען זיך מיט קונסט. איבערהויבט איז ניטאָ קיין גרעסערער אונזין אין דער היינטיגער ערציהונג, ווי דאָס גענויע אויסזוכען ביכער, וואָס „פאַסען“ פאַר דעם אָדער יענעם עלטער. דאָס דאַרף זיין אין העכסטען גראַד אינדיווידועל און דאָס קען נור ענטשיידען ווערען דורך די פרייע בחירה פון קינד. רייניגען די קינדער-ביכער און געבען דער יוגענד די פרייהייט, צו לייענען די גרויסע (קלאַסישע) ליטעראַטור, דאָס איז אַ גרונד-בעדינג פאַר די געזונדטע ענטוויקלונג פון אַט דער יוגענד. צו דעם, וואָס ס'איז נאָך פאַר'ן קינד צופריה, וועט עס אליין קיין חשק ניט האָבען. אז אַ צעהניאָהריגעס קינד פערטיעפט זיך אין געטהעס „פאוסט“ --- איך ווייס אזוינע פאַלען --- דאן בעקומט עס אַ

(\*) סינטעז --- לאַגישע געדאַנקען-פערבינדונג.

לעבענס-איינדרוק נאך זיינע יאָהרען נאָך, און דאָס וועט איהם  
 ניט שטערען צו בעקומען פון דעם זעלבען ווערק צו צוואַנציג  
 יאָהר אַנ'אנדער איינדרוק און צו דרייסיג, צו פערציג יאָהר  
 וויעדער אַנ'אנדערן. קיין „געפאָהרען“ פון דער גרויסער ליטע-  
 ראטור קומט לגמרי ניט אַרויס. דאָס וואָס ס'רייצט-אויף  
 עלטערע, בעריהרט גאָר ניט דאָס קיהלע געפיהל פונ'ם קינד.  
 און אפילו ווען די קינדער דערגרייכען שוין דעם עלטער, ווען  
 זייערע שלאָפענדע געפיהלען ווערען לייכט רייזבאר, איז אויך דאָן  
 האָבען אויף זיי זעהר זעלטען די ווערק פון די גרויסע גייסטער,  
 וואָס שילדערן די אונפערדעקטע נאטירליכע זאכען, א שלעכטע  
 ווירקונג. די מאָדערנע ראָמאַנען טוען דאָס, איבערהויבט די  
 פראַנצויזישע און די דאַמען-ראָמאַנען, וואָס בעפלעקען די  
 פאַנטאַזיע, פערפעלשען די ווירקליכקייט און פערדאַרבען דעם  
 געשמאַק!

די קינדער קענען איצט ניט פערבלייבען אין אנוויסענ-  
 הייט, ווען די אונפערשטענדיגע עלטערן זאָלען עס אפילו וועלען.  
 און יענע אומריינע ידיעות, וואָס מ'בעקומט אויף אַ גראָבען  
 אופן און בסוד, וועלען האָבען אַ גרעסערע מאַכט איבער די  
 נשמות פון יענע קינדער, וואָס די ערציהער זייערע און די איינ-  
 דריקען פון דער קלאַסישער ליטעראטור און פון דער קלאַסישער  
 קונסט האָבען ניט געווירקט אבצוהיטען דעם פשוט-אונגע-  
 קינסטעלטען ערנסט צו די נאטירליכע ערשיינונגען.

דאָס פערשווייגען און בעהאַלטען אונטער אַ שלייער פון  
 געהיימניסען, פערקעהרט, צורייצט, פערפיהרט און פערדאַררט,  
 פאַר די קינדער, וואָס זענען שוין דורכדעם פערדאַרבען געוואָרען,  
 וועט אפילו דער תנ"ך זיין אַ בוך, וואָס רייצט די געפיהלען,  
 פונקט אזוי ווי די נאקעטע שילדערונגען פון דער גייסטער  
 ליטעראטור. אָבער אויף דעם רוהיגען געפיהל פון פערשטעהן



די נאטירליכע ערשיינונגען קען געגרינדעט ווערען אנ'אמת'ע  
אונשולד. און נור דורך אמת'ע אונשולד ווערט דאָס לעבען,  
פונקט אזוי ווי די קונסט און די ליטעראטור, גרויס און געזונד.

אין די ווערק פון די גרעסטע גייסטער עפענט זיך פאר  
אונז אויף אַנ'אונענדליכע וועלט, וואָס די עראָטיק (געשלעכטליכע  
ליידענשאפטליכקייט) איז אין איהר נור אַ מאָמענט, און דאָס  
קיהל'ט זי שטארק אָב. די פאנטאזיע מוז אויסערדעם בעקומען  
נעהרונג, כדי זי זאָל ניט אויסגעצעהרט ווערען. טאָ זאָל זי בע-  
קומען דאָס בעסטע פאר איהר שפייז. זאָל דאָס קינד צוערשט  
שעפען דאָס פון מעשה'לעך און דערנאָך פון דער קלאסישער  
ליטעראטור. נאָכמעהר דערפאר, וואָס אויב ניט געלעזען אין  
דער יוגענד, בלייבט די קלאסישע ליטעראטור אָפט אינגאנצען  
ניט געלעזען, ווייל די פערשיעדענארטיגע נייעסען פון דער  
מאָדערנער ליטעראטור הויבען שפעטער אָן צו פערבאָפען דעם  
אינטערעס.

צו קענען גוט זעהען --- אין די וועלטען פון נאטור, מענש  
און קונסט --- און צו קענען גוט לייענען, דאָס זענען צוויי גרויסע  
ציעלען, וואָס די ערציהונג פון הויז און פון שולע דארף צו זיי  
שטרעבען. ווען דאָס קינד קען אָט די ביידע זאכען, קען עס  
כמעט אלע אנדערע זאכען לערנען אליין. אין איין וועג וואָלט  
איך נאָך וועלען אָנווייזען דערויף, אז אַ געזונדטע ענטוויקלונג  
פון דער פאנטאזיע האָט ניט נור אַנ'עסטעטישע, נאָר אויך  
אַנ'עטישע בעדייטונג, זי איז אַ גרונד־בעדינגונג פאר אַ סימ-  
פאטיע, וואָס ברענגט צו טעטיגקייט. אַ מאַסע גרויזאמקייטען  
ווערען, צום ביישפּיעל, איצט בעגאנגען דורך מענשען, וואָס  
זענען אין דער נאטור ניט קיין שלעכטע, נאָר זיי האָבען ניט  
קיין גענוג־ענטוויקעלטע פאנטאזיע, אום איינצוזעהן, ווי זייערע  
מעשים ווירקען שלעכט אויף אנדערע.

אין מיין געטרוימטע שולע -- נאָכדעם ווי עס וועט געלעגט  
 ווערען דער אויבען דערמאָנטער גרונד -- הערשט וואָהל־פּרייהייט  
 אין אלע למודים. די שולע לעגט נור די לימוד פאַר, זי צווינגט  
 אָבער קיינעם ניט זיי אָנצונעהמען. אינאיינעם מיט דער ענגלי-  
 שער שפּראַך לערנט מען אין שול דייטש און פראַנצויזיש,  
 נאטורוויסענשאַפט און מאטעמאטיק, געשיכטע און געאָגראַפיע.  
 די מוטער־שפּראַך לערנט מען דורך פלייסיגע איבונגען אין  
 רעדען, לייענען און שרייבען; אָבער די גראַמאַטיק, וואָס איז  
 אין דעם פאל פאַר די בילדונג און אויסאַרבייטונג פון א שפּראַך  
 גאַנץ איבעריג, געהערט צום ספּעציעל־וויסענשאַפטליכען שטור-  
 דיום, און ניט צו דער אַלגעמיינער בילדונג. פאַר די פרעמדע  
 שפּראַכען ווערט אויך אָנגעווענדעט אזוי פיעל גראַמאַטיק,  
 וויפיעל ס'איז אונבעדינגט נויטווענדיג בעקאַנט צו ווערען מיט  
 דער ליטעראַטור, דאָס איינציגע ציעל, וואָס די אַלגעמיינע  
 בילדונג דאַרף האָבען אין זינען. די אָבער, וואָס ווילען זיך  
 אויסלערנען גיך און גוט רעדען און אָן פעהלערען שרייבען אויף  
 די שפּראַכען, דאַרפֿען צוליעב דעם לערנען אַ לענגערערע צייט.  
 די, וואָס בעהערשען די ליטעראַטור, קענען שוין לערנען דאָס  
 איבעריגע זעהר לייכט. דער, וואָס איז גוט בעקאַנט מיט  
 אַ פרעמדע ליטעראַטור, וועט אויף דער שפּראַך פון אַט דער  
 ליטעראַטור אָנשרייבען, הגם מיט פעהלערן, אַ סך אַ בעסערן  
 בריעף, ווי דער, וואָס קען צוזאַמענשטעלען בריעף אָהן פעהלערן  
 נור לויט די כללים פון גראַמאַטיק. ווען אַ קינד איז דורך דער  
 שפּרעך־מעטאָדע אזוי ווייט געקומען, אז עס פערשטעהט שוין  
 אַ לייכטערעם בוך, דאן זאָל דאָס קינד מיט אַ ווערטער־בוך אין  
 האַנד נעהמען לייענען אַ בוך נאָך אַ בוך און דאָס דורכגעלייענטע  
 איבערדערצעהלען אויף אויסוועניג. אַט אזוי ווערט געלעגט דער  
 יסוד צום קענען די ליטעראַטור. אָבער ניט צו די שוין פאַרטיגע



מיינונגען פון דער ליטעראטור געשיכטע! אין דער היימישער,  
אזוי ווי אין דער אויסלענדישער ליטעראטור, דארף מען די  
יוגענד פיהרען צו דער עצם זאך, ניט ווי איצט צום אָבגעשפּיר-  
געלטען בילד, צום ים, ניט ווי איצט צו דער קינסטליכער אָזערע.  
פיהרענדיג דאָס שפּראַך־שטודיום, דארף דער לעהרער צוגלייך  
שטרעבען, צו העלפען דעם שילער אין אויסקלייבען ביכער, ווי  
ווייט מעגליך, אין צוזאַמענהאַנג מיט די אנדערע למודים. ער  
רעקאָמענדירט, למשל, די ליטעראטור, וואָס איז פערבונדען  
מיט'ן שטודיום פון היסטאָריע, נאטור־וויסענשאפט און געאָ-  
גראפיע. פון צייט צו צייט מאכט דער לעהרער אַנאייבערזיכט  
פון דאָס געלערענטע, ער לייענט עפּים פאַר, אָדער ער וועקט  
ביי די שילער דעם חשק אליין פאַרצולעזען א שיר, וואָס זיי  
געפעלט. אָבער צוהרגענען דעם פאָעט, דאָס הייסט, צוהאַקען  
דאָס ווערק פון א דיכטער אויף סטראָפּען און קלאסיפּיצירען זיי  
--- איז פערבאָטען. די קינדהייט איז די בעסטע צייט אויף אויס-  
צולערנען שפּראַכען. אויף יעדע פרעמדע שפּראַך קען אָבגעגעבען  
ווערען א פאַר יאָהר. אָבער לערנען עטליכע פרעמדע שפּראַכען  
מיט אַמאָל איז ניט גוט. פריער מוז געלערנט ווערען איין  
שפּראַך. ערשט דאן, ווען דער שילער בעזיצט אין איהר א  
מעהר אָדער וועניגער גרינדליכע קענטניס, זאָל ער אָנהויבען  
לערנען א צווייטע שפּראַך.

די וואָס ווילען פאַרטזעצען דאָס לערנען צייכענען אָדער  
אויסלערנען זיך א וואָסער ס'איז מלאכה, קענען דאָס  
פּעראייניגען מיט'ן לערנען די הויפט־למודים. כאָהר געזאָגט דארף  
אויך פאַרקומען דאָס גאַנצע יאָהר אלע טאָג, אין הויז און אויף  
דער פרייער לופט, נאָר בלויז אלס מיטעל אויסצודריקען  
געפיהלען, אָבער ניט אויף אויסצובילדען מוזיקאלישע פעהיג-  
קייטען, הגם דער געזאָגט קען אויך געבען דעם שטויס צו

ענטדעקען מוזיקאלישע טאלענטען.

וואָס איז שייך צו די פיער הויפט-למודים -- געשיכטע  
און געאָגראפיע, נאטורוויסענשאפט און מאטעמאטיק -- דארפן  
זיי ניט געלערנט ווערען אלע אין איין צייט.

אין מיין געטרוימטער שולע לערנט מען, למשל, מאטע-  
מאטיק אום ווינטער; זי פאסט זיך טאקי פאר די קאלטע און  
קלאָרע ווינטער-לופט! אָבער אין פרייהלינג און אין הערבסט  
שטודירט מען דעם גאנצען טאָג די נאטור דרויסען אין דער  
נאטור גופא, ניט יעדעס געביט פון דער נאטור אַלס אַ בעזונ-  
דערן למוד, נור, פערקעהרט, די ידיעות אין געאָלאָגיע, באָטאַניק  
און זאָאָלאָגיע ווערען ערוואָרבען אין אַנאָומצוטערענליכען צו-  
זאַמענהאַנג. אויסלערנענדיג דורכ'ס לעבעדיגע בעטראכטען  
אַלע פרטים, בעקומען די שילער נאָכדעם אין אַ לעבעדיג-  
צוזאַמענגעשטעלטען לעהר-בוך אין גרויסע שטריכען אַנאָלגע-  
מיינעם איבערבליק פון דעם, וואָס זיי האָבען זיך אויסגעלערנט  
דורך זייערע פינף געפיהלען, אָדער זיי מאַכען אליין --- אין  
רעגענטעג --- פונקט אזא שריפטליכע און אילוסטרירטע איבער-  
זיכט. די אַלגעמיינע בילדונג בעשטעהט ניט דערין, צוויסען די  
צאָהל שטויב-פּעדימלעך פון עטליכע הונדערט בלומען אָדער די  
צאָהל ביינער פון אַ סקעלעט. אָבער צו קענען פאַרשען און  
פאַלגען די געזעצען פונ'ם לעבען און פון דער ענטוויקלונג אין  
דער נאטור ארום אונז; אליין צו בעאַבאכטען און צו קאָמבינירען  
איהרע ערשיינונגען -- אַט דאָס הייסט אַלגעמיינע בילדונג, אַט  
דאָס ווירקט אויפ'ן געפיהל און פאַנטאַזיע, פונקט אזוי גוט, ווי  
אויף דאָס דענקען און אויפ'ן כאַראַקטער. דער מענש קומט אַלס  
דאָס לעצטע גליעד אין דער ענטוויקלונגסקייט. און דאָס שטור-  
דידען דעם מענשען האָט, פונ'ם שטאַנדפונקט פון דער  
פיזיאָלאָגיע און היגיעניע, דעריבער אויך געדאַרפט זיין דאָס



לעצטע אינים שול-פראָגראַם. אָבער די פסיכאָלאָגיע פון קינד פאָדערט, אז דער שול-אונטערריכט זאָל זיך פערענדיגען מיט יענע וויסענשאפטען, וואָס לעגען דעם יסוד פאר די קענטנים פון דער אָרגאנישער נאטור, דאָס הייסט מיט פיזיק און כעמיע. אין די נאטור-וויסענשאפטען הויבט מען שוין אָן צו ברעכען מיט דער פאלשער מעטאָדע, אומצוקעהרען זיך אין די ווייטערדיגע, פערברייטערטע קורסען אימער צוריק צו דעמזעלבען למוד. אזוי דארף מען אויך דאָס קינד לאָזען אויף געוויסע צייטען פערטיעפען זיך אין געשיכטע אָדער געאָגראפיע, אום נאָכדעם די דאָזיגע למודים אינגאנצען צו פערלאָזען. דאָס אייביגע אומדרעהען זיך אין איין קרייזעל, דאָס מאַהלען ווי אין אַ מיהל, דאָס חזרין אויף אויסוועניג -- דאָס אַלץ, וואָס האָט אַלס ענדע-ציעל דעם עקזאמען, וועלען פערשווינדען אינאיינעם מיט'ן עקזאמען. די ערפאָהרונג, אז די קליינע איינצעלהייטען פון אַלע למודים גליטשען זיך ארויס פון זכרון אין אַ פאָר חדשים אַרום נאָכ'ן עקזאמען, און אז ס'רוב הויך-געבילדעטע מענשען האָבען קיין שום פאָרשטעלונג ניט פון דעם, וואָס זיי האָבען מיט אַלע קליפערלעך ערוואָרבען אַמאָל אין די שולען, בעת די איינדריקען פון גאנצע געגענשאטאנדען האָבען געהאַט אַנ'איינפלוס אויף זייער נשמה און אויף זייער האַרץ, אויף זייער ווילען און כאַראַקטער, -- אָט די ערפאָהרונג וועט דאָך אַמאָל אָנגעווענד-דעט ווערען אין דער ערציהונג.

אין מיין געטרוימטער שולע וועט דער, וואָס אינטערעסירט זיך, צום ביישפיעל, מיט געשיכטע, קענען פערווענדען די ווינטער-מאָנאטען אויף לייענען ווערק וועגען אָט דער וויסענ-שאפט, בעת אנדערע פערטיעפען זיך אין מאטעמאטיק אָדער געאָגראפיע. אין פרייהלינג קענען אָט די „היסטאָריקער“ און „געאָגראפער“ מיטגעהן אויף שפאצירען אַלס פאסיווע

צוהערער, בעת די „נאטור-וויסענשאפטלער“ זאמלען קא-  
לעקציעס, צייכענען, מאַלען און מאַכען בעאַבאכטונגען אונטער  
מיקראַסקאָפּען... איין גרופּע שילער קען, למשל, לערנענדיג  
נעאַגראַפּיע בעקומען אַ פאַרשטעלונג וועגען אַ צוזאַמענהאַנג  
צווישען דעם לעבען פון דער נאטור און דעם לעבען פונ'ם  
מענשען, און דאָס קען דערוועקען די גרופּע אין קומענדיגען יאָהר  
צו נעהמען אַנטייל אין לערנען געשיכטע אום ווינטער און נאָ-  
טורוויסענשאפט אין פרייהלינג און אין הערבסט. אַל'די פער-  
שיעדענע קאָמבינאַציעס, וואָס עס קענען זיך אויסטראַכטען די  
עלטערען, לעהרער און שילער, קענען דאָ נור ווערען אָנגעצייכענט.  
אין לעצטען פועל יוצא וועט פונדעסטוועגען אויף אַמאָל געלערנט  
ווערען נור צוויי למודים, און נאָכדעם, ווי דער שילער האָט פון  
זיי בעקומען יענע גאַנצע בילדונג, וואָס ער קען אויף דער שטופּע  
פון זיין ענטוויקלונג אין זיך אויפנעהמען, וועלען אָט די למודים  
פערביטען ווערען אויף אַנדערע, און ערשט שפעטער וועט מען  
זיך צו זיי וויעדער אומקעהרען, אויב עמיצער וועט זיך וועלען  
ספּעציאַליזירען אין דער אָדער אין יענער ריכטונג. אָנשטאָט  
דער צוטרענונג און צוברעקלונג פון די למודים, וואָס צושפּלי-  
טערט אין דער איצטיגער שול די אינטערעסען און די קרעפטען,  
וועט אין דער נייער שול זיין די הויפט-אויפגאַבע די קאָנצענטר-  
רירונג. ווען די בעשרייבונג פון די מלחמות וועט אין דער  
געשיכטע פערנעהמען פונקט אזא בעשרענקטען פלאץ, ווי  
ס'פערנעהמט איצט די קולטור-געשיכטע, דאן וועט די היסטאָריע  
ווירקליך קענען ווערען דאָס איינציגע, וואָס זי דאַרף זיין פאַר די  
אַלגעמיינע בילדונג: די געשיכטע פון דער מענשליכער ענטוויק-  
לונג. זי וועט מיטטיילען די וויכטיגערע שטריכען פון דער עטנאָ-  
גראַפּיע און דער סאָציאַלאָגיע; זי וועט בעקאַנט מאַכען מיט די  
עקאָנאָמישע פרינציפּען, מיט'ן לעבען פון גרויסע פערזענליכקייטען,



מיט דער געשיכטע פון רעליגיאָנען, קונסט און ליטעראַטור. ביי דעם אונטערריכט פון נאַטור־וויסענשאַפט און מאַטעמאַטיק וועלען געגעבען ווערען שילדערונגען וועגען די אויסגעצייכענטסטע מענער פון וויסענשאַפט, ענטדעקער און ערפינדער. די געאָגראַפיע ריהרט אָהן כמעט אלע געביטען פון וויסענשאַפט, און לויט די געמאַכטע פרובען קען מען האָבען אַ גוטען גרונד, דעם דאָזיגען למוד צו מאַכען פאַר'ן צענטר פונ'ם גאַנצען אונטערריכט.



אין וואָס בעשטעהען די רעזולטאַטען פון דער היינטיגער שולע? אָבגעניצטע געהירנקראַפט, דאָס הייסט טעמפּיג־געוואָרענע גייסטיגע פעהיגקייטען, שוואַכע גערווען, דערדריקטע אַריגינאַליטעט, אָבגעשלאַפטע אינציאַטיוו, קורצזיכטיגקייט בנוגע דער אַרומיגער ווירקליכקייט, דערשטיקטער אידעאליזם אונטער דער פיעבער־איילענים, וואָס גיבער צו דערשלאָגען זיך צו אַ „קאַריער“ --- אַ ווילדע יאָגענים, וואו די עלטערן און די קינדער קוקען אויפ'ן פערליערען אַ יאָהר ווי אויף אַ גרויסען אומגליק! אז די עקזאַמענס זענען שוין דורכגעמאַכט, און עס זענען שוין אוועק אַ פאָר יאָהר, דאן ערוואַכט ערשט אין בעסטען פאל דאָס בעדערפנים, אַנצוהויבען פון דאָסניי צו לערנען זיך שוין אויף אַ לעבעדיגערען אופן כמעט אין יעדען פונקט. דער פועל יוצא דערפון איז, אז דאָס רוב געענדיגטע, דיפלאָמירטע זענען ניט אימשטאַנד צו לייענען אַ צייטונג מיט ווירקליכע נוצען פאַר זיך, און די, וואָס פערשטעהען אַ בוך אין אַ פרעמדער שפראַך --- זענען זעלטענע אויסנאַהמען, אויב די הויז־לעהרע האָט ניט אונטערשטיצט דעם שול־אונטערריכט.

דער געוועזענער פראפעסאָר קעי האָט פון זיינע ערפאָהרונגען  
אַלס לעהרער אין מעדיצינישען אינסטיטוט דערווייזען, אז די  
שילער ווערען שוין אין דער שולע אונפעהיג צו זעהן, צו דענקען  
און צו אַרבייטען.

אָט די ערפאָהרונג וועט סוף כל סוף אין אייניגע הונדערט  
יאָהר אַרום ברענגען דעם אונטערגאַנג פון דעם שול-סיסטעם.  
דאָן וועלען פילייכט אויפקומען אָט די געטרוימטע שולען,  
וואו די יוגענד וועט קודם כל זיך אויסלערנען צו בעאַכטען  
און צו לייעבען דאָס לעבען און וואו איהרע קרעפטען וועלען  
ציעלבעוואוסט פעהריט ווערען אַלס דער העכסטער ווערט פון  
לעבען. דורך אָט די אַלע געמיינזאַמע בילדונגס-שולען וועט  
אויך פעהריכערט ווערען די נאַטירליכע איבערטאַסונג פון די  
שטאַנדען און קלאַסען. אַדאַנק אָט די שולען, וועט דאָס דאָרפס-  
קינד שטענדיג קענען אויפּוואַקסען אויפ'ן לאַנד און וועט ניט  
מוזען צוליעב בילדונג אוועקגעשיקט ווערען אין די גרויסע  
שטאָדט -- אינ'ם פאַל, אויב עס וועלען נאָך דאָן עקזיסטירען  
גרויסע שטעט? און לסוף וועלען דאָרטען די יינגלעך און די  
מיידלעך געניסען אַלע מעלות פון דער געמיינשאַפטליכער  
ערציהונג, אָבער די בעזונדערע פעהינקייטען און נייגונגען פון  
די אָדער פון יענע וועלען פונדעסטוועגען ניט געשטיקט ווערען  
דורך דעם איינזייטיגען דרוק פון געמיינזאַמע, געצוואונגענע  
עקזאַמענס.

נאָכדעם, ווי די קינדער וועלען אומעטום אין לאַנד שוין  
האַבען אַבגעלערנט אין אַזוינע ווירקליכע אַלגעמיינע שולען  
ביז דעם פונפצענטען יאָהר, איינע פערנעהמענדיג זיך מעהר  
מיט פיזישער, -- וועלען זיך אָנהויבען די ספּעציעלע שולען:  
שולען פאַר קלאַסישע שטודיען, פאַר פינקטליכע, פאַר סאַציאַלע  
אָדער פאַר עסטעטישע וויסענשאַפטען; שולען פאַר קונסטען



און מלאכות, פאר פערשידענע בערופען און עמטער; שולען  
מיט פערשידענע פרינציפען און מעטאָדען, שולען, וואָס קענע  
שאַפֿען די פערשידענאַרטיגסטע פאָרמען פון בילדונג אויף צו  
ענטוויקלען די אינדווידוואַליטעטען. און אויף אזא אופן, אַנ-  
שטאט צו בילדען ווי איצט שקלאַפישע נשמות אָדער שונאים  
פון אַלערליי פאָרמען, אונרוהיגער גייסטער, וועט די ערציהונג  
צושטעלען דער גייסטיגער און מאַטעריעלער קולטור---די ווי-  
סענשאַפטען און דער ערפינדונג, דעם קינסטלערישען שאַפֿען  
און דער לעבענס־קונסט --- פרישע פערזענליכע קרעפטען. זי, אַט  
די פרייע ערציהונג, וועט ענטוויקלען דעם מוט און די פעהיג-  
קייט, צו געפינען נייע וויסענשאַפטליכע מעטאָדען, צו וועקען  
יונגע געדאַנקען, צו מאַכען דרייסטע ענטדעקונגען. און די אויס-  
געבילדעטע מענשען וועלען דאָן אַריינטראָגען אין דעם גאַנצען  
גאַנג פון דער קולטור זייער געוועהנונג צו אייגענער בחירה, צו  
אייגענעם פאָרשען און פרובען, צו אייגענער טעטיגקייט, צו אייגע-  
נער מיה, וואָס די שול און די היים וועלען שוין האָבען געלעגט  
דערפאַר דעם גרונד. די צוטראָגענקייט און די אונרוהיגע זאָרג  
פון די היינטיגע עלטערן, „די קינדער צו עפּיס צו ברענגען“,  
וועט אין דער נייער שולע אינגאַנצען פערשווינדען. די שטילע,  
געהויבענע שטימונג פון דער שולע, וועט אין דער יוגענד אַריינ-  
לעגען דעם גרונד פאַר דער איבערצייגונג, אַז דאָס וויכטיגסטע  
פון אַ מענשען איז ניט די פעולות זיינע, נור זיין וועזען. ס'איז  
דאָ אַ גלייכוואָרט: געמיינע נאַטורען צאָהלען מיט דעם, וואָס  
זיי טהוען, עדעלע --- מיט דעם, וואָס זיי זענען. דאָס איז אַפילו  
אַ צוהאַרט גלייכוואָרט, אָבער עס ענטהאַלט דאָך אין זיך אַ  
טיעפען אמת, וואָס איז אין דעם פאָריגען יאָהר־הונדערט פער-  
געסען געוואָרען.

אינ'ם איצטיגען יאָהר־הונדערט, -- אינ'ם יאָהר־הונדערט

פונ'ם קינד --- וועט מען אפשר אויך אויף דעם געביעט פון פראקטישער ארבייט קומען דערצו, אז -- בעת מאשינען און עלעקטריציטעט פיהרען אויס די ארבייטען, וואָס קענען קיין שום שאַפונגס־פרייד ניט געבען -- וועט דאָס האַנדווערק ווידער אַרייַנטראָגען אַ טייל גליק אין דעם מענשענ'ס לעבען. מען וועט דאָן דערלעבען אַ צווייטע רענעסאַנס: ס'וועט פון דאָסניי אויפלעבען די פערזענליכע פריידע, וואָס דער מענש פון פריהער־דיגע צייטען האָט געפיהלט בעת פון זיין האַנד פלעגט אַרויסגעהן אַ קונסטפולע בעפונג, אַ פארבענריכע געוועב, אַ שענע שניצעריי. אויך אין דעם פאל פיהרט דאָס איצטיגע שול־סיסטעם צו דער אָגולנע פאַבריקאַציע פון אוננוציגע זאַכען, אָבער ניט צו אַנ'אמת'ער ליעבע און אמת'ן פערשטעהן אַ וואָסער ס'איז געוויסען אַרבייטס־צווייג, צו יענער ליעבע און יענעם פערשטעהן, וואָס פון זיי איז אין די גרעסטע צייטען פון דער קונסט אָרגאַניש אַרויסגעוואַקסען דאָס קינסטלערישע שאַפּען.



ערשט דאָן, ווען מ'וועט מסכים זיין, אז דאָס איצטיגע סיסטעם פערשמעלערט, בעשרענקט אויף אלע געביעטען די נאַטירליכע פעהיגקייט פון קינד צו קאַנצענטראַציע (טיעף בע־טראַכטען אַליין), קאַמבינאַציע (פּעראַיאַניגען פערשיעדענע זאַכען, אומשטענדען אָדער אויספיהרונגען) און ענטוויקלונג פון קראַפט; ערשט דאָן, ווען מ'וועט איינזעהן, אז אפילו אין בעסטען פאל פער־וואַנדעלט אָט די סיסטעם, אין לעצטען סך־הכל, דעם יונגען דור אין געהענדיגע טאַשען־ענציקלאָפּעדיעס פון די ידיעות, וואָס די מענשהייט האָט ביז איצט דערגאַנגען; ערשט, ווען מ'וועט



דאָס מעהר ניט רופען „האַרמאַנישע ענטוויקלונג“ -- ערשט  
 דאָן וועט מען מודה זיין, אז די שולע קען און דאַרף בעדייטען  
 ניט קיין אנדער זאַך, ווי אַנאַנשטאַלט, וואָס גרייט־צו די יוגענד,  
 זי זאָל קענען אליין פאַרטזעצען איהר בילדונגס־אַרבייט דאָס  
 גאַנצע לעבען. און ערשט דאָן וועט די שולע ווערען אַנאַנשטאַלט,  
 וואו מען לערנט זיך פאַר דאָס לעבען, און ניט ווי מ'ווערט איצט  
 אין בעסטען פאַל -- פערטריקענט פאַר'ן לעבען.

\*       \*

\*

אום פאַרצוברייטען לעהרער פאַר די שול פון דער  
 צוקונפט, מוזען געעפענט ווערען אינגאַנצען נייע לעהרער־  
 אינסטיטוטען. די פאַטענטירטע פעדאגאָגיק וועט אָבטרעטען  
 דעם אָרט דער אינדיווידועלער, און נור דער, וואָס איז פעהיג  
 פון דער נאַטור אָדער ער האָט זיך אליין דערצו ענטוויקעלט,  
 צו שפיעלען זיך מיט קינדער, צו לעבען מיט קינדער, צו לערנען  
 זיך פון קינדער, ליעב צו האָבען קינדער, נור אזא מענש וועט  
 אָנגעשטעלט ווערען פאַר אַ לעהרער־ערציהער אין אַ שול, אום  
 ער זאָל זיך דאָרט בילדען זיין פערזענליכע „מעטאָדע“. און אָנ־  
 געשטעלט ווערען אָט די לעהרער נור נאָך אַ יאָהר פראָבע;  
 דעם אורטייל דאַרפען אַרויסזאָגען ניט בלויז די מיטגליעדער  
 פון פרובונגס־קאָמיסיע, וואָס זענען בייגעווען ביין אונטערריכט  
 פון אָנהייב ביז'ן סוף, נאָר אויך די קינדער! מען קען דער מיינונג  
 פון די קינדער ניט געבען קיין אַבסאָלוטע, ענטשיידענדיגע בע־  
 דייטונג, אָבער רעכענען זיך מיט איהר דאַרף מען, וואָרום דער  
 אינסטינקט פון קינד קלייבט דאָס בעסטע אָהן דעם מינדסטען  
 טעות.

און וואָס איז פאַר דאָס קינד דאָס בעסטע?

געטאָהע האָט געענטפערט:

ס'העכסטע גליק פון ערדען-קינדער

איז נור די פערזענליכקייט!...

ביי היינטיגע צייטען לויבט מען שטארק די אָביעקטיווי-  
טעם אינ'ם אונטערריכט. אין געגענטייל אָבער האָט יעדער  
גרויסער ערציהער געווירקט דערמיט, וואָס ער איז געווען אין  
העכסטען גראַד סוביעקטיוו! דער לעהרער דאַרף ליעב האָבען  
דעם אמת, דעריבער טאָר ער קיינמאָל נישט ברענגען אויף צו  
בעשטעטיגען זיינע מיינונגען אַ פאַקט, וואָס וועגען איהם איז  
דאָ אַ מחלוקת! אָבער דערפאַר, וואָס סוביעקטיווער ער איז,  
איז אלץ בעסער; אלץ פולער און אינהאַלטס-רייכער גיט ער  
איבער די קינדער דעם זאַפט און די קראַפט פון זיינע  
ערפאַהרונגען, זיין לעבענס-אַנשויאונג, זיין אייגענאַרטיגקייט;  
אלץ מעהר וועט ער מיטהעלפּען זייער ווירקליכער ענטוויקלונג,  
אויב ער וועט פאַראַוויס אָנמערקען, אז ער שפאַרט זיי נישט אַריין  
זיינע מיינונגען מיט אַ פערזיכערונג, אז זיי זענען אָהן פעהלערען,  
נאָר ער לאָזט דער יוגענד איבער, אין דעם פאַל אזוי ווי אין  
אַנדערע פאַלען, די פרייע בחירה.

די לעהרער און לעהרער'נס פון מיין געטרוימטער שול  
וועלען זיין פערנומען אלע אַ קורצע צייט, וועלען האָבען פיעל  
פרייע צייט אויף רוה און אַ גרויסען לויף --- וואָס וועט זיי געבען  
די מעגליכקייט פאַרטצוזעצען זייער אייגענער ענטוויקלונג, --  
און אַ דיענסט-צייט פון העכסטענס צוואַנציג יאָהר. דאָן טרע-  
טען זיי אַריין אין די שול-זשור'ס (ראַטען), וואָס זענען צוזאַמען-  
געזעצט פון עלטערן און לעהרער, אָדער זיי ווערען מיטגליעדער  
אין דער קאָמיסיע פאַר די „צייטיגקייטס-פרובונגען“ (עקזאַ-  
מענס). און אָט די עקזאַמענס וועלען פאַרקומען, ווי אויבען איז



אָנגעצייכענט, אזוי, אז יעדער עקזאמענאַטאָר וועט צוזאַמען מיט  
העכסטענס פינף יונגע לייט פערברענגען אַ זומער אין דערהיים  
אָדער אין אויסלאַנד. ביי אַזאַ צוזאַמענלעבען איז ער אימשטאַנד  
ווירקליך צו בעשטימען די מאָס פון זייער בילדונג; צו פיהרען  
זיי ביים אויסקלייבען אַנאויפגאַבע אין לעבען; צו געבען דער  
יוגענד אין דער פאָרם פון סאָקראַטעס מיטטיילונג (\*) דעם  
מוסר השכל פון לעבען, אָנשטאַט דעם אונטערריכט פון  
קאָנפירמאַציע (אַ מין בר מצוה ביי לוטעראַנער). אַזאַ מין  
קאָנפירמאַציע, האָף איך, וועט שוין דאָן מעהר ניט עקזיסטירען.  
וואָרום דער פסיכאָלאָגישער ווערט איהרער בעשטעהט ניט  
דערין, וואָס מען לערנט דערפון, נור דער עיקר, אין דער ריכטונג  
פונ'ם שכל אויף די ערנסטע פראַגען און אויפגאַבען פון לעבען,  
און דעם וועקען צו עטישער (מאָראַלישער) זעלבסטענטוויקלונג.  
אַט די עטישע זעלבסטענטוויקלונג האָט אַ בעזונדער וויכטיגע  
בעדייטונג געראַדע אין דעם איבערגאַנג פון דער קינדהייט צו  
דער יוגענד. דאָן דאַרף מען דער יוגענד ענטדעקען די קונסט  
פון לעבען, דאָס הייסט, די קונסט, צו מאַכען די אייגענע פער-  
זענליכקייט, די אייגענע עקזיסטענץ אזוי פאָלקאָם, ריין און שען  
אין דער געשטאַלט פון אַ קונסט-ווערק; דעם סוד דאַרפען  
פערטרויען אַ קלוגער מאַן אָדער אַ קלוגע פרוי, וואָס האָבען נאָך  
אַליין דערהאַלטען זייער יוגענדליכקייט, אזוי אז זיי פערשטעהען  
די פריידען און שמערצען פון דער יוגענד, איהר שפיעל און  
איהר ערנסט, איהרע חלומות און פאָרגעפיהלען, איהרע פעה-  
לערען און געפאָהרען. די פיהרער דאַרפען פונדעשטוועגען געבען  
נור זעהר פאָרזיכטיגע אָנווייזונגען, ווי אזוי די יוגענד דאַרף  
אַנציהען איהרע מעלאָדיען פאַר'ן גרויסען אָרקעסטער פון  
לעבען.

---

(\*) ד. ה. אין אַ געשפרעך פאָרם.

\* \*

\*

מיין געטרוימטע שול וועט אזוי לאנג ניט צו שטאנד  
קומען, כל זמן די מלוכות וועלען ברענגען זייערע גרעסטע קרבנות  
דעם מיליטאריזם. ערשט דאן, ווען דער מיליטאריזם וועט  
פאלען, וועלען די מענשען אויף אזוי פיעל ענטוויקעלט ווערען,  
אז זיי וועלען פערשטעהן, אז דער טייערסטער שול-פלאן --- איז  
דער ביליגסטער. וואָרום דאן וועט מען אָנהויבען איינצוזעהן  
אין שטארקע מענשליכע מוחות און הערצער דעם העכסטען  
ווערט פון דער געזעלשאפט!

עס איז אלזא, ווי איך האָב שוין געזאָגט, ניט קיין  
רעפּאָרם-פלאן פאר דער געגענווארט, נור איך גיב דאָ בלויז  
איבער מיין חלום וועגען דער צוקונפט.  
אָבער נור חלומות זענען אין אונזער משונה'דיגער  
עקזיסטענץ די אייגענטליכע ווירקליכקייטען!

\* \*

\*

ווען מיין ארטיקעל איז שוין געווען אָנגעשריבען, האָב  
איך זיך דערוואוסט, אז אין ענגלאנד האָט די קריטיק פון דער  
עקזיסטירענדיגען שול-סיסטעם געבראכט צו אייניגע רעפּאָרם-  
פרובען אויף דעם געביט, וואָס איך וואָלט וועלען איבערגעבען  
דאָ אין קורצען. דער וויכטיגסטער פּאָזיטיווער פּועל-יוצא פון  
אָט דער קריטיק ביז איצט, איז די שול, וואָס ד"ר סעסיל רעדיע  
אין אבאָטסהאָלם, ראָטשעסטער, סטאָפּפּאָרדשיר, וואָס איך  
האָב וועגען איהר אַנ'אויספיהרליכען בעריכט.  
ד"ר רעדיע זאָגט, אז ער האָט בעקומען אזוינע טיעפע



איינדרוקען פון דזשאן ראסקין, בנימין דיזראעלי און קארלייל, ווי פון דער הערבארט-רייך-שול. איבערהויפט האָבען איהם איבערראשט די געדאנקען פון דער שול וועגען דע ראיינהייט אָדער דעם אָרגאנישען צוזאַמענהאַנג צווישען אלע טיילען פון אונטערריכט. אָבער ד"ר רעדיע האָט זיין שול צוגעגעבען דעם באַראַקטער פון זיין אייגענער פערזענליכקייט און פון דער בריטישער (ענגלישער) נאַציאָנאַליטעט. דעריבער איז אָט די שול געוואָרען אַ גאַנץ זעלבסטשטענדיגע און מוסטערהאַפּטע העכערע נאָרמאַלע לעהר-אַנשטאַלט פאַר ענגלישע יינגלעך --- לויט דער פראָגראַם צווישען 11 און 18 יאָהר, וואָס געהערען צו גלייכע קלאַסען. ביז 51 יאָהר איז די ערציהונג אונגע- פעהר די זעלבע פאַר אלעמען; דאן צושיידען זיך די וועגען, אום צו פיהרען צו פערשיעדענע בערופען און לעבענס-ציעלען. דער צוועק, וואָס מען שטרעבט צו איהם, איז צו דערגרייכען אַ נאַטירליכען צוזאַמענהאַנג צווישען די למודים פון דער שול און די ווירקליכקייטען פון לעבען, ווי אויך צווישען די פערשיעדענע למודים אין דער שול גופא. דער אונטערריכט פון מאַטעמאַטיק ווערט אָנגעווענדעט ביים אויסרעכענען, אויסמעסטען, אויס- אַרבייטען און איינאָרדנען פישער-שיפלעך, פויגעל-שטייגען, ספּאָרטס-פּלעצער און דעסגלייכען. די פּרינציפען פון פּערוואַל- טונג, וואָס מען ערקלערט אויף דער שטונדע פון געשיכטע, ווערען אָנגעווענדעט ביי דער אַרבייטס-צוטיילונג אין אָט דער קליינער קהלה, וואו יעדער האָט זיינע בעזונדערע אויפגאַבען, וואָס דיענען לטובה דער גאַנצער געמיינשאַפּט. אַ „פאַרלאַ- מענט“, וואָס בעשטעהט פון די יינגלעך גופא, בעשליסט געוויסע קהלישע ענינים, הגם די סאַנקציע, די בעשטעטיגונג פון די בעשלוסען דאַרף געבען די „רעגירונג“. די פיזישע ענטוויקלונג ווערט דערגרייכט ניט נור דורך ספּאָרט, נאָר אויך דורך

ערנסטע אַרבייט מיט ווירקליכע צוועקען אין די סטאַלער-ווערק-  
שטאַטען, אין פעלד און אין גאַרטען. די ענגלישע שפראך ליגט  
אין יסוד פון דער שול, דערנאָך געהט פראנצויזיש און דייטש,  
און אויפ'ן לעצטען פלאַן לאטייניש און גריכיש. געשיכטע און  
געאָגראַפיע, וואָס פאַר זייער שטודיום עקזיסטירט אַ זעהר  
רייכער מאַטעריאַל, זענען צווישען זיך פערבונדען. אזוי אויך  
געאָגראַפיע און נאַטורוויסענשאַפט, וואָס ווערען געלערנט, ווי  
מעגליך מעהר אונטער'ן פרייען הימעל און וואָס פיהרען מדרגות-  
ווייז צו אַנאַלץ טיעפערען אַנאַליז פון דעם לעבען אין דער  
וועלט. די מאַראַליש-רעליגיעזע ערציהונג פערנעהמט אַרעכטען  
פלאַץ, אָבער ניט דורכ'ן אונטערריכט אין די רעליגיאָנס-דאָגמען,  
נאָר דורך דאָס עוואַנגעליום און דורך דאָס ביישפיעל פון גרויסע  
פערזענליכקייטען. די קירך איז אויסגעפוצט מיט בילדער פון  
אזוינע פערזאָנען, און דער גאָטעס-דיענסט ווערט אָפט פער-  
ברויכט אויף צו שילדערען זייערע לעבענס-שיקזאלען. די  
מוזיקאלישע און ליטעראַרישע ערציהונג ווערט געגעבען אויף  
אָבענד-צוזאַמענקונפטען און אין דעבאַטען-קלוב ווערט ענטווי-  
קעלט די רעדנער-פעהיגקייט. „באַלען“ און „נאַגראַדעס“ זענען  
אָבגעשאַפט, ווייל זיי זענען קינסטליכע און אַנטיסאַציאַלע  
אַנרייצונגס-מיטלען. דאָ, אזוי ווי אין אַנדערע רעפאָרמירטע  
שולען, ערהאַלטען נאַטירליך די עלטערען ידיעות וועגען דער  
אויפפיהרונג פון זייערע קינדער, אָבער דאָס מעסטען די לערך-  
דיגע ווערטען פון די קינדער מדרגות-ווייז איז לגמרי אויסגע-  
שלאָסען, ביי דער גרויסער פערזאָמלונג פון די עלטערען אום  
זומער ווערט די עלטערען געגעבען די געלעגענהייט, טיילס צו  
בעטראכטען די שול, טיילס דורכצורעדען זיך מיט די לעהרער  
וועגען דער ערציהונג פון די קינדער. די שלאָפצייט אין דער  
אבבאַטסהאַלמער שול דויערט פון 9 אָווענד ביז 6 איידער פריה.



דער טאָג געהט אוועק אין אזא סדר: ערשטענס פריהשטיק, גימנאַסטיק, ערשטע לעקציע, וואָס געדויערט אזוי ווי די איבע-ריגע לעקציעס, יעדע צו 45 מינוט. נאָכהער גאָטעסדיענסט, צווייטעס פריהשטיק, אויפרוימען די שלאָפצימערס, צווייטע לעקציע, צובייסען, דריטע -- וואַנע, מיטאַגען; דערנאָך -- מוזיק; דאָן פיער שעה פערשיעדענע בעשעפטיגונגען, ווי צייכענען, האַנד-ווערק, גאָרטענ-אַרבייט, ספאָרט א. אַז. וו. נאָכ'ן טיי-טרינקען קומט די פיערטע לעקציע, דערנאָך אַנ'אלגעמיינע צוזאַמענקונפט מיט געזאַנג, פאָרלעזען שירים און דערגלייכען; צום סוף אַבענדברויט און תפילה.

אַט דאָס פראָגראַם גיט אַ סך גוטע האַפנונגען מיט דעם פראָפאָרציאָנעלען צוטיילען די צייט פאַר פיזישער, פראַקטישער, עסטעטישער און אינטעלעקטועלער (גייסטיגער) ענטוויקלונג. אָבער אין דער איינטיילונג געפין איך ניט די שטונדען, ווען די יינגלעך זאָלען קענען זיין איבער זיך גאַנץ פריי, אָהן אַ שום בעשטימטע בעשעפטיגונגען, לייענען פריי, שפאַציערען אָדער פאַנטאַזירען און בכלל זיין אונאַבהענגיג פונאַיינאַנדער. פראָ-פעסאָר סילדולי האָט אין אַנ'אַרטיקעל „וועגען דער ערציהונג פונ'ם געניע" בעוויזען דאָס, וואָס איך האָב געוואַגט צו בע-הויפטען: אַז כמעט אלע געניעס זענען געווען שלעכטע שילער אָדער האָבען בעקומען אַ ניט קיין רעגעלמעסיגען אונטערריכט, און האָבען אויסער דעם געהאַט וואונדערליכע איינפאַלען, משונה'דיגע פאַנטאַזיען אָדער אנדערע אַנטיגעזעלשאַפטליכע ציקאָווע טענדענצען. און פאַר אזוינע אייגענאַרטיגע נאַטורען -- ווי איבערהויפט פאַר די ענטוויקלונג פון אייגענאַרטיגקייט -- איז עס פיעלייכט אין אַבאָטסהאַלם ניט פיעל בעסער אוועק-געשטעלט איידער אין די שולען פון דעם אלטען טיפ.

שטודירען די ביאָגראַפיען פון גרויסע מענשען דארף ביים

פאַרברייטען אַנ'ערציהער געהן אלע מאָל פריהער פאַר דעם  
שטודירען די פערדאָגאָגישע סיסטעם. וואָרום אַסיסטעם-- אַ  
פרעמדענס אָדער אַנ'אייגענס-- קען לייכט פערפלאָנטערען די  
נשמה פונ'ם ערציהער און אַראָבפיהרען פונ'ם איינציגען שמאָ-  
לען שטענעלע, וואָס פיהרט אין דער ערציהונג צום לעבען;  
נעמליך, צו געפינען אַבעזונדער סיסטעם פאַר יעדען אינדווי-  
דיאום, ווייל דורך די ביאָגראַפיעס ווייזט זיך אַרויס, אַז וואָס  
סערקווירדיגער אַמענש איז נאָכדעם געוואָרען, אַלץ וועניגער  
נאָרמאַל איז ער געווען אלס קינד; אַלץ וועניגער האָט ער זיך  
געהענט געפינען אין די נאָרמירטע פערהעלטעניסען, אַלץ ווע-  
ניגער איז געווען גוט פאַר איהם דאָס, וואָס פאַר אַנדערע איז  
גוט געווען, אַלץ מעהר האָט ער געמוזט געהן מיט זיין אייגענעם  
וועג. און אזוי ווי מען קען קיין מאָל ניט וויסען אויף זיכער,  
וועלכע קינדער זענען געניעם, אין געגענטייל אָבער ווייס מען,  
אַז ס'וועט פאַר אלע קינדער זיין גוט, אויב מ'זאָל אַלעמען  
בעהאַנדלען אלס אינדווידוען מיט פערשיעדענעם געשמאַק, מיט  
פערשיעדענע פעהיגקייטען, נייגונגען און בעדערפניסען, אַלזוי  
איז דאָס בעסטע דאָס יעניגע, ביז איצט נאָך ניט אויסגעפרובטע  
סיסטעם, לויט וועלכען מ'וועט פון איהם, פונ'ם סיסטעם, אוועק-  
געהן וואָס ווייטער אין אַט דער ריכטונג-- סיי מיט די געוועהנ-  
ליכע, סיי מיט די ניט געוועהנליכע קינדער!

עהנליכע פרינציפען ווי אין אַבבאָטסהאלם ווערען דורכ-  
געפיהרט אויך אין אַנ'אַנדער לאַנדסשול, וואָס ס'האָט געגרינדעט  
אין בעדאָל אַנ'אַמאָליגער אַבבאָטסלמער לעהרער, און ווייטער  
אין דער שול, וואָס איז געגרינדעט געוואָרען אין אילזענבערג  
(אויף די האַרץ-געבירג דורך ד"ר ה. ליעץ). אויך אין פראַנק. האָט  
אַבבאָטסהאלם געפונען נאָכפאלגער. שוין אייניגע יאָהר זינט  
עס איז פערווירקליכט געוואָרען אויך דער געדאַנק, וואָס איז



פאר ענגלאנד נאך געווען אונגעוועהנליך, דער געדאנק פון  
געמיינשאפטליכער-ערציהונג פון יינגלעך מיט מיידלעך: טיילס  
אין דער געמיינשאפטליכער שול אין בלאקוועלל, טיילס אין א  
שול, וואס ס'האט געגרינדעט די „שול-געזעלשאפט פון קעניג  
אלפרעד“. דער צוועק פון אָט דער לעצטער שול איז אויפן  
ערשטען פלאן, ביי דער ערציהונג צו ענטוויקלען דעם כאראקטער  
פאר ווירקליכקייטען פון לעבען. געמיינשאפטליכער אונטער-  
ריכט, צוזאמענווירקען פון היים און שול און שטענדיגע פער-  
בינדונג פונ'ם קינד מיט די קאנקרעטע ערשיינונגען פון ווירק-  
ליכען לעבען זענען דערצו די בעסטע מיטלען. אויך דא איז דאס  
האנדווערק געבראכט אין צוזאמענהאנג מיט פיזיק און מאטע-  
מאטיק; אָבער דאס הויפטגעוויכט ווערט געלעגט אויף די  
הומאניטארע וויסענשאפטען, „וואס ענטוויקלען די פאנטאזיע,  
וועהרענד די פאנטאזיע וויעדער פערגרעסערט די פעהיגקייט  
פון דער סימפאטיע, און דאס איז דער פונדאמענט פון יעדע  
אמת'ער קולטור“. דאס איז אין העכסטען גראד א פרוכטבארער  
שטאנדפונקט! געשיכטע, געאגראפיע און ליטעראטור--איינ-  
זאם מיט די לעבעדיגע שפראכען, אלס מיטלען אָנצואייניגען  
זיך די ליטעראטור--קענען מיט פולען רעכט הייסען די הויפט-  
לימודים פון דער שול, בעת דער לימוד פון רעליגיע אין גע-  
וועהנליכען זין פון וואָרט קומט גאָר ניט פאָר. פאר דעם  
אָנפאנגס-אונטערריכט ווערען גאָר ניט בענוצט קיין ביכער,  
נור שפאציער-גענג אויף דער פרייער נאטור אָדער אַרום לאַנדאָן,  
בעזוכען אין מוזעען און אז. וו. די בעאבאכטונגען און ערפא-  
רונגען, וואס די קינדער מאכען דערביי, בילדען דעם אויסגאנגס-  
פונקט פאר זייער אונטערריכט, וואס געאגראפיע, מאטעמאטיק  
און נאטור-וויסענשאפט, און שפעטער--געאגראפיע, געשיכטע  
און ליטעראטור, בעלייכטען זיך ביי איהם, ביי דעם אונטערריכט,

איינע די אנדערע. האנד-ארבייט און ספאָרט ווערען בעטראַכט  
 ניט אלס אַברוה, נור אלס אַרבייט; יעדער שבת איז אינגאנצען  
 אַ פרייער טאָג, און קיין באלען און בעלוינונגען קומען ניט פאַר.  
 נאָך צוויי-אַהריגער ערפאָהרונג האָט מען געפונען אז די גע-  
 מיינשאַפטליכע ערציהונג האָט פערגרעסערט דאָס געפיהל פון  
 אחריות און פון אַרבייטס-לוסט, אז דער צושטאַנד פון געזונד  
 איז אויסגעצייכענט און אז די מעטאָדע פונ'ם אונטערריכט  
 האָט ענטוויקעלט בעאַכטונג, נאָכדענקען און זעלבסט-טע-  
 טיגקייט.

די יינגסטע און ראדיקאלסטע פון די ענגלישע רעפאָר-  
 מירטע שולען איז די געמיינשאַפטליכע שול, „ראסקין האוס-  
 סקול“, וואָס איז געעפּענט געוואָרען דורך האַררי לאַנריסאָן.  
 דער נאָמען פון דער שול בעווייזט, וואָס פאַר אַנאיינפלוס  
 ראסקינס פּעדאָגאָגישע אנזיכטען האָבען געהאַט אויף איהרע  
 גרינדער. אָבער מיסטער לאַנריסאָן איז ניט קיין „ראַסקיניאַנער“,  
 ער האָט אלע סימנים פון אַ נייעם מענשען, דאָס הייסט, ער  
 איז אַ רעליגיעזער פריידענקער, אַ סאָציאַליסטישער אידעאָליסט,  
 אַ נאַטוראַליסטישער פערגעטערער פון שענקייט און אַ פרייזיני-  
 גער ענטוויאָסט פאַר די ערציהונג דורך מענשליכקייט צו מענש-  
 ליכקייט. מיסטער ל. איז פריהער געווען אַ לעהרער אין אַ  
 געוועהנליכער שטאָדט-סקול און ער האָט זיך אויסגעלערנט צו  
 פּערהאַסען אַזאַ עקעלהאַפט סיסטעם, וואו דריי-אַהריגע עופה-  
 לעך זיצען שוין שעה'ן לאַנג יעדען טאָג אויף שלעכטע בענקלאַך  
 אום אויסצולערנען זיך לייענען; וואו די קלאַסען קענען בעשטעהן  
 פון הונדערט מיט פופציג קינדער; וואו זוברעווען, מעכאַנישעם  
 פלאַפלען, איבונגען און קלעפּ זענען די מיטלען, וואָס ווערען  
 אָנגעווענדעט, אום אָט די אָפט שלעכט-גענעהרטע, ניט אויס-  
 געשלאָפּענע קינדער אַריינצוקלאַפּען אין קאָפּ אַגעוויסע לעקציע



און אנגעוויסע דיסציפלין, און וואו אויסער דעם הרגעט מען  
נאך די קינדער מכות אכזריות, אויב זיי האָבען פערפעהלט  
חלילה אמאָל צו קומען אין שול.

מיסטער ל. האָט סוף כל סוף ניט געקענט אויסהאלטען  
אזא סיסטעם, וואָס איז דער היפך פון אלץ, וואָס אַ שול  
דארף זיין.

ער האָט פערעפענטליכט אַנאַרטיקעל איבער זיין ער-  
ציהונגס-אידעאל אין דעם סאַציאַליסטישען בלאַט „קלעריאָן“,  
אַרויסגעגעבען דורך ר. בלעטשפאָרד, און ער האָט געפרעגט,  
אויב עס זענען דאָ עלטערן, וואָס וואָלטען איהם וועלען אָנפער-  
טרויען זייערע קינדער. ס'האָבען זיך צו איהם געמעלדעט אונער-  
פעהר פינף און צוואנציג קינדער, דערונטער עטליכע מיידלעך,  
און מיסטער ל. האָט בדעה צו פערבלייבען אויף אלע מאָל ביי  
אַקליינע צאָהל קינדער, ווייל נור אויף אזא אופן קענען דער-  
האלטען ווערען די פאַמיליענאַרטיגע פעהעלעטעניסען, וואָס ער  
האלט זיי מיט רעכט פאַר זעהר וויכטיג אום צו ענטוויקלען  
סימפאַטישע געפיהלען. אין יאנואַר 1900 האָבען מיסטער ל.  
און זיין פרוי שוין געקאָנט עפענען זייער שול אין הונסטאָנטאָן  
און נאָרפאָלק, וואו איך האָב די לעצטע וואָכען פון זומער-  
סעמעסטר געהאַט די געלעגענהייט זי צו בעאָבאַכטען. די  
פריימוטיגקייט און די אָפּענהערציגקייט פון די קינדער, אינ-  
איינעם מיט זייער געהאָרזאַמקייט און גוטער האַלטונג, ווייזען  
איין בעשיינפערליך ווי גוט, ווי ריכטיג ס'איז די מעטאָדע, פאַר  
וועלכע מ'האלט זיך דאָ. פלינק, העפליך און פּרעהליך ערפילען  
זיי זייערע הויזליכע פליכטען, זייערע אויפגאבען און שפיעלען.  
די פעהלער וואָס ווערען דאָ בעגאַנגען, ווערען פערריכט מיט  
ערציהערישע שטראָפּען, אָבער פון קלעפּ ווייס מען דאָ אינ-  
נאָנצען ניט. דאָס הויפט-ציעל פון אַט דער שול איז קערפּערליכע

געזונדהייט און קלאָרעם פערשטעהן די בעדינגונגען, וואָס זענען  
 נויטיג דערצו. ווי ווייט מעגליך, ווערען די לעקציעס איבערגעגעבען  
 אונטערן פרייען הימעל, און איבעררייסען אַ לעקציע אין צימער,  
 כדי צו ווייזען די קינדער אזעלטענע שענע נאטור-ערשיינונג, האַלט  
 מיסטער ל. מיט פולען רעכט פאַר אַ גוטע מעטאָדע. די שטונדען-  
 צוטיילונג פון דער שול ווערט געמאַכט לויט דער צייט פון  
 צופלוס און אָבפלוס אין ים, ווייל דאָס באַדען זיך --- פונקט אזוי  
 ווי זון, לופט און געזונדע, זאַטע נאָהרונג --- איז אַ נויטיגע  
 בעדערפנים פאַר די ענטוויקלונג פון אַ האַרמאָנישען מענשען.  
 אלע נאַטירליכע קערפער-איבונגען, ווי, למשל, שווימען, רודערן,  
 שפּאַציערען צופוס און בעשעפטיגונג מיט סטאַלעריי, גאָרטען-  
 אַרבייט און געהן אַרום בהמות, --- שטעהען פיעל העכער פאַרן  
 ריינעם ספּאָרט, הגם מ'קען דאָס אויך ניט פערנאַכלעסיגען.  
 אָבער דאָ, אזוי ווי אין אַנדערע פון די אויבענדערמאָנטע  
 ענגלישע שולען, גיט מען שטרענג אַכטונג, אַז די לייב-איבונגען  
 זאָלען ניט פערוואַנדעלט ווערען אין ספּאָרט.

די יינגלעך לערנען זיך פערשטעהן, אַז מענישקייט בע-  
 שטעהט ניט אין געשלעגערערייען, נור אין מוט און אין אויסהאלטען  
 כאַראַקטער, אַז מילדקייט און גערעכטיגקייט זענען די פאַר-  
 נעהסטע מענליכע מעלות. די פריינדליכקייט און די לעבעדיגע  
 גרייטקייט איינער דעם אַנדערן צו העלפען, וואָס אָט די 10--11  
 יאָהריגע יינגלעך האָבען אַרויסגעוויזען, איז אויך געווען אין  
 העכסטען גראַד צום בעוואַונדערן. מיר דוכט זיך, אַז דאָ איז  
 מקוים געוואָרען דאָס שענע וואָרט, וואָס דזשאַרזש עליאָט  
 האָט נביאות געזאָגט אויף דער צייט, ווען „עס וועט פונקט אזוי  
 נאַטירליך זיין, העלפען אַנדערע, ווי צו זוכען אַ שטיצע, ווען מיר  
 אליין האַלטען ביים פאלען“. די שול האָט ניט קיין תפלה-  
 שטונדען, קיין חוב צו געהן אין קירך, נאָר אַ זעלבסטשטענדיגען



אונטערריכט פון קריסטענטום. אָבער אין איין זונטאָג הערען די קינדער אויפ'ן ברעג ים דערצעהלענדיג וועגען יעזוס אין דעם אנדער זונטאָג וועגען בודא אָדער באלדור אָדער אפאָללאָ. א טיעפער יראת הכבוד פאר יעדען רעליגיעזען גלויבען, יעדען עטישען אידעאליזם פונקט אזוי ווי פאר דער געטליכקייט פון דער אייגענער נאטור און פון דעם לעבען, וואָס אַרום איהר, --- אָט דאָס איז דער לייט-מאָטיוו ביי זייער גאנצען אונטערריכט. אפילו אהן דעם אונטערריכט, נור דורך דאָס צוזאמענלעבען אלץ מיט זייער אלזייטיג-געבילדעטען לעהרער, ווערט זיי איבערגעגעבען דאָס פערשטעהן און די ליעבשאפט צו אלע גרויסע ווערטען פון לעבען, וואָס זענען דער שענסטער רעזולטאט פון בילדונג. ביי פלייסיגען קלייבען קאלעקציעס און דירעקטען בעאבאכטען די אויסגעבילדעטע פארמאציעס פון פעלזען און וואַלקענס, די געשטאלטען און דאָס לעבען פון פלאנצען און טיערען, געקומען די קינדער א פארשטעלונג וועגען דעם פלאץ, וואָס ס'פערנעהמען די פערשיידענע נאטור-ערשיינונגען אין דער קייט פון דער ענטוויקלונג און וועגען זייער קינדערשער אייגענער אָנפאסונג צו דער אַרומיגער נאטור. דער לימוד פון צייכענען און מאַלען דאָט אַ חוץ אנדערע זאכען דעם ציעל צו לערנען די קינדער אָבצייכענען און מיט פארבען אָבמאַלען די געגענשאַפֿט דען פון דער נאטור אין אַ „נאטור-טאָג ביכעל“, און דער לעהרער שטרעבט אויסצונוצען אָט די זייט פון אונטערריכט דערויף, אום צו ענטוויקלען אין זיי ליעבשאפט צו אָרדנונג און שענקייט, אויך די בעאבאכטונגס-קראפט און די פעחיגקייט צו מאכען אויספיהרונגען.

פראנצויזיש און דייטש ווערט געלערענט לויט דער נייער שפראכ-מעטאָדע, און דאָס ווייטערע שטודיום פון די שפראכען ווערט נאך פערפאלקאמט דורך שול-רייזען, עקסקורסיעס אין

פרעמדע לענדער, און דערביי האָט מען נאָך אין זינען די אָב-  
געשטאַנענע שאָוויניסטישע מוחות צו מאַכען צייטיג פאַר קאָס-  
מאָפּאָליטישערע שטאַנדפּונקטען. ביים לימוד פון געשיכטע  
ווערען אויסגענוצט אַלס אויסגאַנגס-פּונקט די דענקמעלער פון  
דער אומגעגענד, און מיט יעדען יאָהר ווערען די רייזען איבערן  
היימאַטס-לאַנד אַלס מעהר פערברייטערט. אַריטמעטיק און  
געאָמעטריע ווערען געלערענט נור אַלס קאָפּ-רעכנונגען און אין  
דער פאָרם פון אנשויאונגס-אונטערריכט, וואָס ווערט אָנגע-  
קניפט אָן די טעגליכע ערפאַהרונגען. אין אַט דער שול ווענען  
אָבגעשאפט ניט נור בעלוינונגען און באַלען, נאָר אויך אַלע  
עקזאַמענס-- אַלע געדאַנקען וועגען אַנ'עקזאַמען אַלס ענדעציעל!  
דאָס ציעל איז דאָס, וואָס ס'דאַרף זיין דאָס ציעל פון יעדער  
שול: צו געבען דער געזעלשאַפט „פיזיש און פסיכיש שטאַרקע  
און געשיקטע מענשען, מיט רויטען בלוט, קלאָרע אויגען, בריי-  
טער ברוסט; מענשען, וואָס זענען פול מיט גלויבען אין זיך און  
מיט מילדקייט, מיט אַ וואַכען בליק פאַר בילדער פון שענקייט;  
מיט אַ נשמה, וואָס שטרעבט אַריינצודרינגען אין געהיימניסען;  
מיט אַ האַרץ, וואָס קלאַפט און רופט זיך אָב אױף די פריידען  
און שמערצען פון אַט דער וואונדערבאַרער וועלט".







ס'זענען ארויס פון דרוק און פערלאג

„פאלקס בילדונג“

אונטער די רעדאקציע פון א. ליטוין

פאלגענדע ווערק:

פרייז

No.

1 -- 2 דר. י. בלומשטיין,

„דער דארוויניזם און זיין טעאריע“

פראפ. ג. רוה,

„מאן-און ווייב-לעבען ביי די חיות“ 20 ס.

3 ראלף וואלדא עמערסאן,

„וואס איז קונסט?“

איבערו. דורך ה. קאלמאנאוויטש 10 ס.

4 -- 5 עלען קעי,

„די שולע פון דער צוקונפט“

איבערו. דורך י. גאלדשמידט 20 ס.

עם דרוקען זיך און קירצליך ערשיינען:

6. פראפ. ארנאלד דארעל,

„די רעליגיאן פון דער צוקונפט“

איבערו. דורך ח. שאוס

7 -- 8 א. ליטוין,

„קאפיטלאך היסטאריע“

(די רעוואלוציע פון די מאקאבער און

דער העלד פון דער ספירה)

9 ס. קאמענעצקי,

„וואס איז אזוינס לקוי חמה?“

(א פאפולער אסטראנאמישער שמועס)

הויפטפערקויף ביי דעם:

YIDDISH LITERARY VERLAG

256 East Broadway

New York, N- Y.

















